

# اسلام اور پاکستان

تاریخی، سیاسی، علمی اور ثقافتی پس منظر

ڈاکٹر اسرار احمد

مرکزی انجمن خدام القرآن  
لاہور

# اسلام اور پاکستان

تاریخی، سیاسی، علمی اور ثقافتی پس منظر

ڈاکٹر اسرار احمد



مکتبہ خدام القرآن لاہور

36-کے ماڈل ٹاؤن لاہور۔ فون: 03-5869501

نام کتاب \_\_\_\_\_ اسلام اور پاکستان  
طبع اول تا پنجم (جنوری 1983ء تا ستمبر 1996ء) \_\_\_\_\_ 10,700  
طبع ششم (اپریل 2005ء) \_\_\_\_\_ 2200  
ناشر \_\_\_\_\_ ناظم نشر و اشاعت، مرکزی انجمن خدام القرآن لاہور  
مقام اشاعت \_\_\_\_\_ 36۔ کے ماڈل ٹاؤن لاہور  
فون: 03-5869501  
مطبع \_\_\_\_\_ شرکت پرنٹنگ پریس لاہور  
قیمت (اشاعت عام) \_\_\_\_\_ 35 روپے

بِسْمِ اللّٰهِ الرَّحْمٰنِ الرَّحِیْمِ

# تقسیم

پیش نظر مجموعہ میری چند تحریروں پر مشتمل ہے جو ۶۸-۱۹۶۷ء کے دوران ماہنامہ میثاق لاہور میں ”تذکرہ و تبصرہ“ کے زیر عنوان شائع ہوئی تھیں۔

ان میں نے ایک جانب تحریک پاکستان کے تاریخی پس منظر کا جائزہ لیا ہے اور دوسری جانب موجودہ پاک و ہند مسلم معاشرے میں مذہبی فکر کے جو مختلف حلقے پائے جاتے ہیں ان کے پس منظر کو واضح کرنے کی کوشش کی ہے۔ لیکن میرے نزدیک ان کا اہم ترین گوشہ وہ ہے جس سے ان عظیم غلطیوں کا سراغ ملتا ہے جن کے باعث ہم اس حد درجہ افسوس ناک صورت حال سے دوچار ہیں کہ جو ملک اسلام کے نام پر حاصل کیا گیا تھا اُس میں گٹھ صدی سے زائد عرصہ گزر جانے کے باوجود اسلامی نظام کے قیام کے سلسلے میں تاحال کوئی پیش رفت نہیں ہو سکی۔

اس ضمن میں لامحالہ بعض شخصیتوں اور جماعتوں کے کردار پر تنقید بھی آئی ہے جس کی زیادہ شدت کا ظہور فطری طور پر ان ہی کے حق میں ہوا ہے جن سے احیاء اسلام اور اقامت دین کے ضمن میں سب سے زیادہ امیدیں وابستہ تھیں۔ تاہم خدا گواہ ہے کہ ان کی توہین و تنقیص نہ اُس وقت مقصود تھی جب یہ مضامین لکھے گئے تھے نہ آج مطلوب ہے بلکہ اصل معاملہ تب بھی وہی تھا اور اب بھی وہی ہے جو غالب کے اس شعر میں بیان ہوا کہ۔

رکھو غالب مجھے اس تلخ نوائی پہ معاف

آج پھر درد مرے دل میں سوا ہوتا ہے

پیش نظر مجموعے کی اشاعت سے قبل جب میں نے اپنی آج سے پندرہ سولہ سال قبل کی ان تحریروں کا جائزہ تنقیدی نگاہ سے لیا تو الحمد للہ کہ اس امر کا تو پورا اطمینان ہوا کہ ان میں

حالات و واقعات کا جو تجزیہ سامنے آیا ہے وہ صد فی صد درست ہے۔ البتہ یہ احساس ضرور ہوا کہ ان میں بعض مقامات پر طرزِ تعبیر اور اندازِ تحریر میں تلخی شامل ہو گئی ہے، جو نہ ہوتی تو بہتر تھا۔ گویا اگر میں ان موضوعات پر آج قلم اٹھاؤں تو تجزیہ تو بنیادی طور پر وہی ہو گا لیکن اندازِ اِتلاخِ نہ ہو گا۔

لیکن اب ان تحریروں سے اس تلخی کو نکالنا نہ ممکن ہے نہ مناسب۔ ممکن اس لئے نہیں کہ وہ ان کے پورے تانے بانے میں مٹی ہوئی ہے، اور مناسب یا درست اس لئے نہیں کہ پرانی تحریروں کو اگر پرانی تحریروں ہی کی حیثیت سے شائع کیا جائے تو ان میں رد و بدل تصنیف و تالیف کے اصولوں کے خلاف ہے۔ اگر صاحبِ تحریر کی رائے میں بعد میں کوئی تبدیلی واقع ہوئی ہو تو اسے اضافی حواشی کی صورت میں درج ہونا چاہئے یا علیحدہ وضاحت کی شکل میں!

اس ضمن میں مولانا سید ابوالاعلیٰ مودودی مرحوم و مغفور کا معاملہ خصوصی اہمیت کا حامل ہے۔ اس لئے کہ ان کے ساتھ میرے ذہنی و قلبی تعلق میں اتار چڑھاؤ کی کیفیت شدت کے ساتھ واقع ہوئی ہے۔ چنانچہ اس کا آغاز شدید ذہنی و فکری مرعوبیت اور گہری قلبی محبت و عقیدت کے ساتھ ہوا، جس میں ذاتی احسان مندی کا عنصر بھی شدت کے ساتھ موجود تھا۔ لیکن پھر جب اختلاف پیدا ہوا تو وہ بھی اتنا ہی شدید تھا اور اس کے نتیجے میں طویل عرصے تک مایوسی ہی نہیں شدید بیزاری کی کیفیت قلب و ذہن پر طاری رہی، لیکن آخر کار اس پر افسوس، ہمدردی اور حسرت کا رنگ غالب آ گیا اور قلب کی گہرائیوں میں کم از کم احسان مندی کے احساسات، بہام و کمال عود کر آئے۔

میری پیش نظر تحریریں چونکہ ان تین ادوار میں سے درمیانی دور سے تعلق رکھتی ہیں لہذا ان میں تلخی کا رنگ بہت نمایاں ہے جس کے لئے میں مولانا مرحوم کے تمام محبتیں و معتقدین سے بھی معذرت خواہ ہوں اور مجھے یقین ہے کہ اگر ۷۹ء میں امریکہ میں مولانا سے میری وہ ملاقات ہو جاتی جس کی ایک شدید خواہش لئے ہوئے میں وہاں گیا تھا تو میں ان سے بھی معافی حاصل کر لیتا۔ اس لئے کہ اسی زمانے کے لگ بھگ مجھے ایک اطلاع ایسی ملی تھی جس سے پورا اندازہ ہو گیا تھا کہ مولانا کے دل میں میری جانب سے کوئی نکدر یا رنج نہیں

ہے۔ (یہ اطلاع جناب عبدالرحیم، ڈپٹی چیف مکی نیکیل انجینئر، کراچی پورٹ ٹرسٹ نے دی تھی کہ ایک نجی محفل میں جس میں وہ خود موجود تھے مولانا مرحوم نے میرے بارے میں یہ الفاظ فرمائے تھے کہ: ”اس شخص کے بارے میں مجھے یہ اطمینان ہے کہ وہ جہاں بھی رہے گا دین کا کام کرتا رہے گا!“ جس کی تائید مزید مجھے بفلو میں مولانا کی نمازِ جنازہ میں شرکت کے موقع پر مل گئی جب مولانا کے خلف الرشید ڈاکٹر احمد فاروق مودودی سے معلوم ہوا کہ میری مولانا سے ملاقات کی خواہش یکطرفہ نہ تھی بلکہ ’ان کے الفاظ میں:۔“

”..... ادھر آجا جان بھی آپ سے ملاقات کے بہت خواہاں تھے لیکن.....“ — بہر حال یہ میرا اور مولانا مرحوم کا ذاتی معاملہ ہے اور مجھے یقین ہے کہ میدانِ حشر میں جب میں ان سے اپنی تلخ تواری کی معافی چاہوں گا تو وہ مجھے ضرور معاف کر دیں گے۔

اس وقت اصل مسئلہ یہ ہے کہ ہم ماضی کے طرزِ عمل کا بھرپور تنقیدی جائزہ لیں اور اس میں نہ کسی کی محبت و عقیدت کو آڑے آنے دیں نہ کسی کے بغض و عداوت کو راہ پانے دیں، بلکہ یہ بے لاگ تجزیہ صرف مستقبل کے لئے سبق حاصل کرنے کے لئے ہو۔ اور اس اعتبار سے انشاء اللہ العزیز قارئین کرام ان تحریروں کو مفید پائیں گے۔

خاکسار

ڈاکٹر ارشد احمد عفی عنہ

لاہور، یکم جنوری ۱۹۸۳ء

# دیباچہ طبع سوم

یہ کتاب میری ان تحریروں پر مشتمل ہے جو ۶۸-۱۹۶۷ء میں ماہنامہ 'بیٹاق' لاہور کے اداروں کی حیثیت سے شائع ہوئی تھیں۔ بعد میں محسوس ہوا کہ انہوں نے تحریک پاکستان کے تاریخی و سیاسی پس منظر، اور اسلامیان پاکستان کے تہذیبی و ثقافتی پس منظر پر ایک جامع اور مربوط دستاویز کی صورت اختیار کر لی ہے۔ چنانچہ ۱۹۸۳ء میں انہیں پہلی بار کتابی صورت میں شائع کیا گیا۔ اور کتاب کی مقبولیت کے باعث اگلے ہی سال اسے دوبارہ جوں جوں کا توں طبع کرنے کی نوبت آگئی۔ اور اس بار بھی کتاب فوراً ہی ختم ہو گئی۔ چنانچہ ادھر کئی سال سے یہ نایاب تھی۔

اب طبع سوم کے موقع پر بھی کتاب تقریباً من و عن شائع کی جا رہی ہے، سوائے اس کے کہ چند مقامات پر حواشی کا اضافہ کیا گیا ہے، اور سابق متن میں سے صرف ایک حاشیہ حذف کر دیا گیا ہے۔ مزید برآں مولانا سید محمد یوسف بخاریؒ کی ایک تحریر بطور ضمیمہ شامل کر دی گئی ہے۔

انشاء اللہ یہ تحریریں پاکستان کے موجودہ سیاسی انتشار و خلفشار، اور تہذیبی و ثقافتی تصادم کے پس منظر کے لئے ایک آئینے کا کام دیں گی۔

خاکسار

اسرار احمد

لاہور۔ ۱۱ اگست ۱۹۸۹ء

حصّہ اوّل

اسلام اور پاکستان

---

تاریخی اور سیاسی پس منظر

تحرک پاکستان کا تاریخی پس منظر  
اور اس میں قومی مذہبی عوامل کا تناسب

قیام پاکستان کے بعد مذہبی طبقات کا طرز عمل  
ہونا کیا چاہیے تھا، ہوا کیا ہے

سیاسی افراتفری سے ایوبی آمریت تک  
جماعت اسلامی کا قیام نہ کر دار اور  
علماء کا معاندانہ رویہ

چند تلخ مگر سرسنگین حقائق  
”اپنے بھی خنا مجھ سے ہیں بیگانے بھی ناخوش  
میں زہر ہلاہل کو کبھی کہہ نہ سکا قنڈا“

دور ایوبی میں  
حکومت اور مذہبی طبقات کے مابین تصادم

# تحریک پاکستان کا تاریخی پس منظر

اور اس میں

## قومی و مذہبی عوامل کا تناسب

اگر کوئی یہ کہے کہ ————— ”پاکستان اسلام کے نام پر حاصل کیا گیا تھا“ ————— تو پورے ملک میں شاید کوئی ایک شخص بھی ایسا نہ نکل سکے جو اس کی تردید کرے! ————— لیکن اگر سوال یہ ہو کہ ————— ”تحریک پاکستان کا اصل محرک مذہبی و دینی تھا ————— یا معاشی و معاشرتی؟“ ————— تو اس کے جواب میں اختلاف کی بڑی گنجائش ہے!

حال ہی میں لاہور کے ایک انگریزی روزنامے <sup>۱</sup> کے کالموں میں پاکستان کے ایک مشہور و معروف کالم نویس <sup>۲</sup> نے اس بحث کو چھیڑا ہے اور اس رائے کا اظہار کیا ہے کہ:

”تحریک پاکستان ہرگز ایک مذہبی تحریک نہ تھی بلکہ دراصل اس کے پیکر میں (برصغیر کے مسلمانوں کی) صرف قومی امنگوں کا اظہار ہوا تھا.....“

بہت سے لوگوں کے نزدیک ان کالم نویس صاحب کی بات شاید اس لئے قابل توجہ نہ ہو کہ وہ حکومت کے ملازم <sup>۳</sup> ہیں، لیکن جہاں تک اس نظریے کا تعلق ہے یہ صرف ان کا نہیں ہے بلکہ مرحوم حسین شہید سہروردی جو نہ صرف یہ کہ تحریک مسلم لیگ کے

<sup>۱</sup> پاکستان ٹائمز

<sup>۲</sup> مشرڈیڈ۔ اے۔ سلہری

<sup>۳</sup> واضح رہے کہ یہ تحریر مارچ ۱۹۶۷ء کی ہے۔

پرانے کارکن تھے بلکہ جنہیں بجا طور پر پاکستان میں حزب اختلاف کی علامت قرار دیا جاسکتا ہے۔ اور جو یہاں پارلیمانی جمہوریت کے سب سے بڑے علمبردار تھے، بارہا ان سے کہیں زیادہ واضح اور غیر مبہم الفاظ میں ان خیالات کا اظہار کر چکے ہیں۔ اور حال ہی میں پاکستان کے ایک دوسرے بزرگ سیاست دان اور تحریک پاکستان کے پرانے کارکن جناب نور الامین نے بھی ایک ماہنامے کے ایڈیٹر کو انٹرویو دیتے ہوئے اس نظریے کی تائید کی ہے۔

واقعہ یہ ہے کہ سوائے ان عوام الناس کے جنہیں ان معاملات کا شعور ہی نہیں ہوتا یا ان محدودے چند لوگوں کے جو صرف مذہب کے سہارے ملکی سیاست کے میدان میں داخل ہو جانے کی بنا پر تاریخی حقائق کو توڑ مروڑ کر پیش کرنے پر مجبور ہو گئے ہیں۔ باقی جو شخص بھی غیر جانبداری کے ساتھ اس مسئلے پر غور کرے گا وہ اس نظریے کی صداقت سے انکار کی جرأت نہ کر سکے گا!

اللہ تعالیٰ حکیم اور علیم ہے۔ اور اپنی حکمتوں کو وہی بہتر جانتا ہے تاہم بظاہر جو کچھ نظر آتا ہے وہ یہ ہے کہ یہ برصغیر کے مسلمانوں کی بھی بد قسمتی تھی اور شاید خود اسلام کی بھی کہ ہندوستان میں مسلمانوں کی قومی تحریک کو ابتداء ہی سے کچھ ایسے حادثوں سے دوچار ہونا پڑا جن کے نتیجے میں یہ روز بروز مذہب سے دور ہوتی چلی گئی۔

واضح رہے کہ برصغیر میں تحریک استقلال وطن کے اولین داعی مسلمان تھے۔ تحریک شہیدینؒ جہاں احیائے اسلام کی ایک ہمہ گیر تحریک اور منظم کوشش تھی وہاں آزادی وطن کو بھی اس کے مقاصد میں ایک اہم حیثیت حاصل تھی، گویا اس میں دین اور سیاست کا وہ حسین امتزاج موجود تھا جو ہماری تاریخ کے قرن اول کا طرہ امتیاز ہے۔

حادثہ بالا کوٹ (1831ء) کے بعد بھی تقریباً ربع صدی تک آزادی وطن کی کوششوں میں اسی تحریک شہیدینؒ کے باقیات الصالحات کی جلوہ آرائی نظر آتی ہے اور اسی کے متعلقین و متاثرین کہیں جیلوں میں تشدد اور بہیمیت کے شکار بننے اور کہیں پھانسی کے

تحتوں کو زینت بخشے نظر آتے ہیں۔

اس پورے عرصے میں آزادی وطن کی جدوجہد میں کوئی غیر مسلم نظر نہیں آتا!۔۔۔ اور اس کی وجہ بالکل ظاہر ہے، ہندوؤں کے لئے انگریز کی غلامی ایسی نئی اور انوکھی بات نہ تھی اور ان کے لئے معاملہ صرف حکمرانوں کی تبدیلی کا تھا۔ جبکہ مسلمان حال ہی میں مسند حکومت سے اتر کر غلامی کی زنجیروں میں جکڑے گئے تھے لہذا یہ بالکل فطری بات تھی کہ آزادی کے لئے ہاتھ پاؤں مارنے کی ابتداء بھی انہی کی طرف سے ہوئی!

1857ء کے معرکہ آزادی وطن میں پہلی بار ہندوستان کے مسلمان اور غیر مسلم سب شانہ بشانہ اور دوش بدوش غیر ملکی استبداد کے خلاف نبرد آزما نظر آتے ہیں۔ اس جنگ آزادی کی اس اہم خصوصیت کے علاوہ کہ اس میں ہندو اور مسلمان یکساں طور پر شریک ہوئے، اس کی دوسری اور اہم تر خصوصیت یہ تھی کہ اس میں مسلمانوں کے سیاسی و عسکری زعماء کے ساتھ ساتھ۔۔۔ بلکہ بعض مقامات پر ان سے بھی بڑھ کر دینی و مذہبی پیشواؤں نے حصہ لیا۔۔۔ اور علمائے کرام نے بھی سیف بدست اور سر بکھٹ ہو کر جان کی بازی لگائی۔ جیسے حاجی امداد اللہ صاحب کئی رحمتہ اللہ علیہ اور ان کے رفقاء اور مولانا فضل حق خیر آبادی رحمتہ اللہ علیہ وغیر ہم۔

1857ء کے بعد تاریخ ایک بالکل نیا موڑ مڑ گئی!۔۔۔ اور کہنی بہادر کی

حکومت کے اختتام اور براہ راست تاج برطانیہ کے زیر انصرام آجانے کے بعد ہندوستان میں حالات نے ایک بالکل ہی دوسرا رخ اختیار کر لیا۔ چنانچہ:

ایک طرف انگریزی استعمار نے اپنے پنجے جسد ہند پر مضبوطی سے گاڑ لئے اور اس کا سیاسی و عسکری تسلط مستحکم ہو گیا۔۔۔ نتیجہً ہندوستانی روز بروز نیتے اور عسکری اعتبار سے بے دست و پا ہوتے چلے گئے۔ اور آزادی کے لئے بھی بالکل غیر عسکری و خواص آئینی و سیاسی جدوجہد کا آغاز ہوا۔

اور اس کا سب سے اہم نتیجہ یہ نکلا کہ ہندوستان کی غیر مسلم اقوام کی عدوی فوقیت کے نتائج و عواقب کا ظہور شروع ہو گیا۔۔۔!

دوستری طرف خود انگریز نے تلوار کے بجائے قلم سے حکومت شروع کی اور ہندوستانیوں کو ان کے اپنے ماضی سے منقطع، اپنے عقائد و افکار و نظریات سے دست بردار اور اپنی تہذیب و تمدن اور اپنے علوم و فنون سے بیگانہ کر کے ایک نئے ہندوستان کی داغ بیل ڈالنی شروع کی۔ غیر ملکی حکمرانوں کے اس ”ثقافتی انقلاب“ کا استقبال ہندوؤں اور مسلمانوں کی جانب سے مختلف طرز پر ہوا۔ ہندو اپنے ماضی سے پہلے ہی بہت دور نکل آئے تھے اور ان کا اپنے علوم و فنون اور اپنے تہذیب و تمدن سے کوئی گہرا رشتہ باقی نہ رہا تھا لہذا انہوں نے تقریباً ایک سو اور متحد ہو کر نئے رجحانات کو خوش آمدید کہا۔ اس کے برعکس مسلمانوں کو ابھی اپنا شاندار ماضی پوری تازگی کے ساتھ نظر آ رہا تھا اور ان کے عقائد اور علوم و فنون ابھی ان کے قلوب و اذہان میں گہری جڑیں رکھتے تھے۔ لہذا ان کے ہاں ایک انتشار پیدا ہو گیا۔ مسلمانان ہند کے ان طبقوں نے جو دین و مذہب سے زیادہ لگاؤ رکھتے تھے بدلتی ہوئی ہوا کے ساتھ اپنا رخ تبدیل کرنے سے انکار کر دیا اور وہ زندگی کی شاہراہ سے ہٹ کر گوشوں اور کونوں میں قال اللہ تعالیٰ اور قال الرسول کے درس و تدریس میں منہمک ہو گئے۔ جب کہ ہندوستان کی مسلمان قوم کا سواد اعظم — ”چلو تم ادھر کو ہوا ہو جدھر کی!“ کے نظریے کو اپنا کرنے حالات کے مطابق بدلتا چلا گیا۔

اس کا ایک نتیجہ تو یہ نکلا کہ ہندوستان کے مسلمانوں کی توانائیاں منتشر ہو گئیں اور مجموعی طور پر ہندوستان کی مسلمان قوم کی قوت و طاقت کو ضعف پہنچا اور دوسرا نتیجہ یہ نکلا کہ ہندوستان میں مسلمانوں کے مذہبی طبقے اور قومی قیادت میں بعد پیدا ہو گیا جو بعد میں مسلسل بڑھتا چلا گیا اور اسے بجا طور پر دورِ جدید میں اسلامیانِ ہند کی قومی تحریک کی بدقسمتیوں کا سرِ آغاز کہا جاسکتا ہے۔

ساتھ ہی مندرجہ بالا دو اسباب کی بنا پر — یعنی ایک اس وجہ سے کہ خالص آئینی

جدوجہد میں اکثریت اور اقلیت کا مسئلہ پیدا ہو گیا اور دوسرے اس بناء پر کہ مسلمانوں کے مذہبی طبقات کے قوم کے سوادِ اعظم سے علیحدہ ہونے کی بناء پر ان کی مجموعی قوت میں کمی پیدا ہو گئی — ہندوستان میں غیر مسلموں کا پلڑا بھاری ہونا شروع ہوا۔

اس میں مزید اضافہ غیر ملکی حکومت کی جانب سے غیر مسلموں کی حوصلہ افزائی اور مسلمانوں کے ساتھ سرد مہری ہی نہیں بلکہ باقاعدہ ہمت شکنی کی کوششوں سے ہوا۔ غیر ملکی حکمرانوں کا یہ رویہ بھی بلاوجہ نہ تھا۔

اولاً انہیں خوب معلوم تھا کہ انہوں نے ہندوستان کی حکومت مسلمانوں سے چھینی ہے اور اس تازہ زخم خوردہ قوم کی خاکستر میں ابھی ایسی چنگاریاں موجود ہیں جو کسی بھی وقت معمولی سی تحریک سے بھڑک سکتی ہیں۔

ثانیاً ہندو صرف ہندوستان میں تھے جبکہ ہندوستانی مسلمان اس عالمگیر اسلامی برادری کا جزو تھے جو کرہ ارضی کے ایک بہت بڑے حصے میں ایک غالب اکثریت میں تھی اور ابھی تک اس کے قلوب فاصلوں کے بعد اور حالات و مسائل کے فرق کے باوجود کچھ ایک ہی سے احساسات و جذبات سے معمور اور ایک ہی سے نشے سے مخمور تھے — حتیٰ کہ صفحہٴ ارضی کے بعید ترین گوشوں میں بسنے والے مسلمان ایک دوسرے کی تکالیف و مصائب پر ایسے تڑپ اٹھتے تھے جیسے خود ان ہی کے سینوں میں خنجر گھونپ دیا گیا ہو۔

خنجر چلے کسی پہ تڑپتے ہیں ہم امیر

سارے جہاں کا درد ہمارے جگر میں ہے

پھر یہ بھی ایک تاریخی حقیقت ہے کہ ہندوستان کے مسلمان اس معاملے میں کچھ زیادہ ہی حساس واقع ہوئے تھے۔ چنانچہ شمالی افریقہ اور مغربی ایشیا کے مسلمانوں پر مغربی استعمار اُس دور میں جو ستم ڈھا رہا تھا وہ اُس کے کرب و الم کو بری طرح محسوس کر رہے تھے اور اس کی بنا پر ان کے دلوں میں انگریز دشمنی کے جذبات کو مزید انگیخت مل رہی تھی۔

ہندوستان کا ہندو غیر ملکی حکمرانوں کی نگاہ میں کچھ زیادہ ہی بے ضرر اور مسکین تھا چنانچہ ایک طرف خود اس نے نئے حکمرانوں کے ساتھ توافقی و تعاون میں مسلمانوں پر پیش قدمی کی اور دوسری طرف غیر ملکی حکمرانوں نے اس کی حوصلہ افزائی کی۔ چنانچہ ہندوستان کے

طول و عرض میں ہندو قوم میں ایک عام بیداری کی لہر دوڑ گئی اور وہ من حیث القوم ایک نئے جذبے اور نئی امید کے ساتھ قومی تعمیر نو کے کام میں منہمک ہو گئی۔ ہندوؤں میں اس قومی بیداری کے ساتھ ساتھ مسلمان دشمنی کے پرانے لیکن دبے ہوئے جذبات بھی ایک دم جاگ اٹھے۔

نتیجۃً انگریزی استعمار کے سائے میں ہندو امپریلزم نے انگڑائیاں لینی شروع کیں۔ اور اس طرح ہندوستان میں ہندو مسلم کشمکش کے دورِ جدید کا آغاز ہو گیا!

یہ کشمکش ابتداء ہی سے بڑی شدید تھی اور پوری ہندو قوم میں مسلمانوں کی تقریباً آٹھ سو سالہ غلامی کا ردِ عمل ایک دم پوری شدت کے ساتھ ظاہر ہونا شروع ہو گیا تھا۔ مسلمان قوم کے سوادِ اعظم نے اس ابھرتی ہوئی طاقت کے کچوکوں اور چڑھتے ہوئے سیلاب کے ریلوں کو محسوس کرنا شروع کر دیا۔ زندگی کے ہر میدان میں ہندوؤں نے منظم طریقے پر مسلمانوں پر عرصہٴ حیات تک کرنے کی کوشش کی اور ان کے نفرت بھرے تعصب کا مظاہرہ ہر سمت ہونے لگا!۔۔۔ یہی نہیں بلکہ ہندو امپریلزم کا یہ عفرت کچھ ایسے انداز اور جوش و خروش سے اٹھا کہ خطرہ محسوس کیا جانے لگا کہ کہیں ایسا نہ ہو کہ وہ ہندوستان کی پوری مسلم قومیت کو نگل کر بالکل نیست و نابود کر دے۔

یہ حالات تھے جن میں ہندوستان میں مسلم قوم پرستی کی تحریک نے قوت پکڑنی شروع کی اور ہندوستان کے مسلمانوں کو اپنے قومی تشخص کے بقا کی فکر دامن گیر ہوئی۔

بد قسمتی سے اس موقع پر مسلمانانِ ہند کے مذہبی طبقوں اور خصوصاً تحریکِ شہیدین اور جماعتِ مجاہدین کے معنوی و روحانی وارثوں نے حالات کے رخ کو سمجھنے میں سخت غلطی کی اور وہ ہندوستان کی پوری مسلمان قوم کے سوادِ اعظم کے احساسات کا صحیح اندازہ کرنے میں بری طرح ناکام رہے!!

اللہ تعالیٰ ہی بہتر جانتا ہے کہ اس کا اصل سبب کیا تھا؟ یہ بھی ہو سکتا ہے کہ اس کا اصل

سبب وہ حد سے بڑھی ہوئی انگریز دشمنی ہو جو ان کے لائے ہوئے زندقہ و الحاد — اور مشرق وسطیٰ کے مسلمانوں پر ان کے بے پناہ مظالم سے پیدا ہوئی تھی — اور یہ بھی ہو سکتا ہے کہ اس کا اصل سبب ان حضرات کی ضرورت سے زیادہ خود اعتمادی ہو جس کی بنا پر وہ یہ سمجھتے تھے کہ انگریز سے نبٹ لینے کے بعد اپنے وطن کے مقابلے میں اپنے دین اور اپنے تہذیب و تمدن اور فی الجملہ اپنے قومی تشخص کا تحفظ کچھ مشکل نہ ہو گا۔

بہر حال ہوا یہ کہ ان حضرات نے اپنے لئے یہ راہ متعین کی کہ پہلے ہندوؤں کے ساتھ مل کر غیر ملکی حکمرانوں سے گلو خلاصی کرائی جائے، ہندو مسلم معاملات اس کے بعد طے ہوتے رہیں گے۔ جبکہ بحیثیت مجموعی ہندوستان کے مسلمانوں نے اپنے لئے یہ لائحہ عمل طے کیا کہ وہ پہلے ہی سے تحفظات کے حصول کی جدوجہد کریں گے اور اس امر کی سعی کریں گے کہ وطن اس طور سے آزاد ہو کہ اس میں ان کے جملہ حقوق اور فی الجملہ ان کے قومی تشخص کے تحفظ کی مکمل ضمانت حاصل ہو جائے۔

اس طرح ہندوستان کی مسلمان قوم کے سوا و اعظم اور اس کے مذہبی طبقات کے مابین بعد مزید بڑھ گیا۔۔۔۔۔ بلکہ آزادی کی جدوجہد میں یہ دونوں علیحدہ علیحدہ راہوں پر گامزن ہو گئے۔۔۔۔۔! جوں جوں وقت گزر رہا یہ بعد بڑھتا چلا گیا۔ اور بعد میں جیسا کہ عموماً ہوتا ہے اس میں ضد کا عنصر بھی شامل ہوتا چلا گیا حتیٰ کہ پھر شدھی اور سنگسٹن جیسی تحریکیں بھی رجا ل دین کی آنکھیں کھولنے میں ناکام رہیں!

اس صورت حال کا سب سے اہم نتیجہ، جس کی جانب بہت کم لوگوں کی نگاہ گئی ہے، یہ نکلا کہ ہندوستان کے مسلمانوں کی قومی تحریک قوم کے بہترین افراد سے محروم ہو گئی۔ اب تک قوم کی پوری سیاسی و دینی قیادت جس طبقے کے ہاتھ میں رہی تھی اور جس میں ایک سے

۷ اس کا ایک ممکن سبب یہ بھی ہے کہ معاش کے معاملے میں علما کرام کا غیر مسلموں سے کوئی تصادم نہیں تھا۔ اس لیے کہ ان کی معیشت کا پورا دار و مدار مسلمانوں کے چندوں اور ان کی خیرات صدقات پر تھا۔ جبکہ مسلمان عوام کو ہر میدان میں خواہ وہ سرکاری ملازمتوں اور مختلف پیشوں کا معاملہ ہو خواہ تجارت اور کاروبار کا ہندوؤں کی جانب سے سالوں کا گلا گھونٹنے (ECONOMIC STRANGULATION) کی کوششوں کا بالفعل تجربہ ہو رہا تھا!

بڑھ کر ایک مخلص و بے نفس، مخفی و سخت کوش، آزمودہ و تجربہ کار اور ہر اعتبار سے منجھا ہوا اور سرد و گرم چشیدہ سیاسی کارکن موجود تھا وہ قوم سے بے تعلق ہو کر رہ گیا۔ (اور کون کہہ سکتا ہے کہ آج خصوصاً پاکستان میں ہماری قومی زندگی جس شدید قحط الرجال سے دوچار ہے اس کا اصل سبب یہی نہیں ہے!)

ہندوستانی مسلمانوں کی قومی سیاست مذہب سے جس تیزی سے دور ہوتی جا رہی تھی اگر یہ بعد اسی طرح بڑھتا رہتا تو بات نہ معلوم کہاں تک جا پہنچتی، لیکن اللہ تعالیٰ کا بڑا فضل و کرم ہوا کہ اُس دور میں چند شخصیتیں ایسی بھی ابھریں جنہوں نے اس بُعد کو کم کرنے کی کوشش کی۔ اور اس میں انہیں کسی حد تک کامیابی بھی ہوئی۔

ان شخصیتوں میں سرفہرست علامہ اقبال کا نام ہے۔ انہوں نے مسلمانوں کی قومی تحریک میں مذہبی جذبے اور رنگ کی آمیزش کی جو کامیاب کوشش کی وہ ظاہر و باہر ہے۔ لیکن یہ بھی ظاہر ہے کہ وہ 'مذہبی' آدمی ہرگز نہ تھے لہذا ان کی کوششوں سے قومی تحریک میں کم از کم وقتی طور پر مذہبی روح تو ایک حد تک پیدا ہو گئی لیکن 'مذہبی طبقوں' سے اس کا بُعد کسی طرح کم نہ ہوا۔

علامہ کے ساتھ ہی ایک دوسری عظیم شخصیت جس نے ایک بار حکومتِ الہیہ کا نعرہ لگا کر امت مسلمہ کی "عمر رفتہ" کو آواز دی اور 'امام الہند' کا خطاب پایادہ مولانا ابوالکلام مرحوم کی تھی انہوں نے 'الہلال' اور 'البلاغ' کی ولولہ انگیز دعوت کے ذریعے ایک بار اسلامیان ہند کے دل میں پھر سے قرونِ اولیٰ کی یاد تازہ کر دی۔ لیکن وہ بھی جلد ہی۔ جبکہ ابھی ان کی زور دار دعوت کی صدائے بازگشت خود ان کے اپنے کانوں تک بھی نہ پہنچ پائی تھی اس کام سے دستبردار ہو گئے۔ تاہم ان کی دعوت سے بھی وقتی طور پر ایک دینی جذبہ ہندوستان کی پوری مسلم قوم میں تازہ ہو گیا۔

'امام الہند' کی دعوت کی گھن گرج کچھ کم ہوئی ہی تھی کہ ایک تیسری شخصیت جسے ان ہی کی شخصیت کا معنوی تسلسل قرار دیا جاسکتا ہے انہیں ان کی زندگی ہی میں مرحوم قرار دے کر ان کے ترک کردہ مشن کی تکمیل کے عزائم کے ساتھ سامنے آئی۔ یہ مولانا سید

ابوالاعلیٰ مودودی تھے! جو اگرچہ معروف 'مذہبی حلقوں' سے تو متعلق نہ تھے لیکن ان کی "مذہبیت" بہر حال مسلم تھی! انہوں نے ایک طرف ان 'مذہبی حلقوں' پر شدید تنقید کی جو ہندوستان کی اکثریت کے عزائم سے بے خبر، آزادی کی محبت اور انگریز دشمنی کے جذبے سے مغلوب ہو کر ایسی راہ پر چل پڑے تھے جس کا نتیجہ ہندوستان میں ایک متحدہ قومیت کا قیام اور اس میں مسلمانوں کی قومیت کا کلی انضمام تھا۔ اس طرح ان کے قلم نے گویا پہلی بار مسلمانان ہند کے سوادِ اعظم کے دلی احساسات کی ترجمانی مدلل و مفصل طور پر کی! چنانچہ قوم نے ان کا پر جوش خیر مقدم کیا۔ دوسری طرف انہوں نے اپنے مخصوص کلامی انداز میں ہندوستان کے مسلمانوں کو دین کی طرف متوجہ کیا اور مغرب کے لٹرانہ افکار و نظریات کا پر زور ابطال کر کے اسلام کی حقانیت اور خصوصاً اس کے ایک کھل اور بہترین نظام حیات ہونے کو واضح کیا۔ چنانچہ ان کی کوششوں سے ایک بڑی تعداد میں مسلمان نوجوان خصوصاً وہ جو انگریزی تعلیم یافتہ اور۔۔۔۔۔ مغربی تہذیب و تمدن کے دلدادہ تھے دین کی جانب راغب ہوئے۔ اور ایک بار پھر یہ امید بندھی کہ ہندوستان کی مسلم قومیت اور اسلام کلر شدہ از سر نو استوار اور مضبوط و محکم ہو جائے گا۔

لیکن جلد ہی یہ امید منقطع ہو گئی اور ہندوستان میں مسلمانوں کی قومی تحریک دوسرے بڑے حادثے سے دوچار ہو گئی۔ یعنی مولانا مودودی مسلمانوں کی قومی تحریک سے علیحدگی اختیار کر کے ہندوستان کی مسلمان قوم کے سوادِ اعظم سے کٹ گئے اور ایک دوسری راہ پر گامزن ہو گئے۔

اپنے رخ کی اس تبدیلی کی جو دو بڑی وجوہات مولانا نے بیان فرمائیں وہ انہی کے الفاظ میں سنئے:

"پہلی وجہ یہ تھی کہ اس نئی تحریک کے دور میں عامۃ المسلمین کی قیادت و رہنمائی ایک ایسے گروہ کے ہاتھ میں چلی گئی جو دین کے علم سے بے بہرہ ہے اور محض قوم پرستانہ جذبہ کے تحت اپنی قوم کے دنیوی مفاد کے لئے کام کر رہا ہے۔ دین کا علم رکھنے والا عنصر اس گروہ میں اتنا بھی نہیں جتنا آئے میں نمک ہوتا ہے اور اس قدر قلیل کو بھی کوئی دخل رہنمائی میں نہیں ہے۔ میں دیکھ رہا ہوں کہ ہندوستان میں اس سے پہلے کبھی عام مسلمانوں کا اعتماد علمائے دین سے ہٹ کر اس شدت کے ساتھ غیر دیندار اور ناقص

دین رہنماؤں پر نہیں جماتا۔ میرے نزدیک یہ صورت حال اسلام کے لئے وطنی قومیت کی تحریک سے کچھ کم خطرناک نہیں ہے اگر ہندوستان کے مسلمانوں نے دین سے بے بہرہ لوگوں کی قیادت میں ایک بے دین قوم کی حیثیت سے اپنا علیحدہ وجود برقرار رکھا بھی جیسا کہ ترکی اور ایران میں برقرار رکھے ہوئے ہیں تو ان کے اس طرح زندہ رہنے میں اور کسی غیر مسلم قومیت کے اندر فنا ہوجانے میں آخر فرق ہی کیا ہے؟ ہیرے نے اگر اپنی جوہریت ہی کھودی تو پھر جوہری کو اس سے کیا دلچسپی کہ وہ کم بخت پتھر کی صورت میں باقی رہے یا منتشر ہو کر خاک میں رمل مل جائے۔

دوسری وجہ یہ تھی کہ میں نے اس تحریک کے اندر داعیۃ دینی کے بجائے داعیۃ قومی کو بہت زیادہ کار فرما دیکھا۔ اگرچہ ہندوستان کے مسلمانوں میں اسلام اور مسلم قوم پرستی ایک مدت سے غلط طوط ہیں لیکن قریبی دور میں اس معجون کا اسلامی جز اتنا کم اور قوم پرستانہ جز اتنا زیادہ بڑھ گیا ہے کہ مجھے اندیشہ ہے کہ کہیں اس میں نری قوم پرستی ہی قوم پرستی نہ رہ جائے۔ حد یہ ہے کہ ایک بڑے ممتاز لیڈر کو ایک مرتبہ اس امر کی شکایت کرتے ہوئے سنا گیا کہ بمبئی اور کلکتہ کے دولت مند مسلمان اینگلو انڈین فاشٹات کے ہاں جاتے ہیں حالانکہ مسلمان طوائفیں ان کی سرپرستی کی زیادہ مستحق ہیں۔ اس حد کمال کو پہنچ جانے کے بعد اس مسلم قوم پرستی کے ساتھ مزید رواداری برتنا میرے نزدیک گناہ عظیم ہے۔“

(مسلمان اور موجودہ سیاسی کشمکش حصہ سوم۔ ویاچہ)

اگرچہ بہت سے لوگوں کے نزدیک مولانا مودودی کی مسلمانانہ ہند کی قومی جدوجہد سے کنارہ کشی کا اصل سبب بالکل ذاتی تھا۔ چنانچہ ان کی ترجمانی کرتے ہوئے متذکرہ صدر کالم نویس صاحب نے تحریر فرماتے ہیں کہ:-

”مولانا نے تحریک پاکستان سے اپنی کنارہ کشی کا کبھی کوئی سبب بیان نہیں فرمایا (؟) لیکن اس کی وجہ بہر حال تھی اور بادی تاہل جو بات معلوم ہو جاتی ہے وہ یہ ہے کہ مولانا نے مسلمانوں کی جداگانہ قومیت کا پرچار اس امید میں کیا تھا کہ وہ اپنی قیادت انہی کو سونپ دیں گے لیکن جب یہ واضح ہو گیا کہ مسلمانوں نے جس شخص کی صدا پر کان دھرا وہ بجائے ان کے قائد اعظم تھے تو انہوں نے فوراً اس پورے نقشہ کار ہی کو بج

دیا..... (گویا) مولانا مودودی کی غداری کا اصل سبب خالص ذاتی تھا۔۔۔۔۔!“  
 لیکن اس وقت ہم اس بحث میں الجھنے کو سعی لا حاصل سمجھتے ہیں۔ بلکہ ہمارے نزدیک  
 مولانا نے 41-40ء میں مسلمانان ہند کی قومی تحریک سے کٹ کر اپنے لئے جو کام تجویز  
 کیا۔۔۔ یعنی قومی سطح سے بلند اور گروہی مفادات سے بالا ہو کر خالصتاً اللہ کے دین کی  
 دعوت اور تبلیغ و اشاعت اور وہ بھی خالص علمی و فکری انداز میں۔۔۔ وہ یقیناً قومی جدوجہد  
 کے مقابلے میں بہت اعلیٰ وارفع تھا۔

تاہم قومی جدوجہد کے نقطہ نظر سے مولانا مودودی کے رخ کی  
 یہ تبدیلی سخت نقصان دہ ثابت ہوئی۔ اس سے نہ صرف یہ کہ  
 مسلمانوں کی قومی تحریک کے اسلام سے حقیقی و معنوی بُعد میں مزید  
 اضافہ ہو گیا بلکہ طبقہ متوسط کے نہایت مخلص اور سرگرم کارکنوں  
 کی ایک بہت بڑی تعداد بھی قومی جدوجہد سے لاتعلق ہو گئی۔

41ء سے 47ء تک کا عرصہ ہندوستانی سیاست میں حالات و واقعات کی انتہائی تیز  
 رفتاری کا دور ہے، دوسری جنگ عالمگیر کے بعد ایک طرف خود انگریزوں نے یہ محسوس  
 کر لیا کہ اب وہ زیادہ دیر تک ہندوستان پر اپنا تسلط برقرار نہ رکھ سکیں گے۔ دوسری طرف  
 انڈین نیشنل کانگریس کے جھنڈے تلے ہندوؤں اور نیشنلسٹ مسلمانوں نے جدوجہد آزادی  
 کو تیز کر دیا اور تیسری طرف مسلمانان ہند کا سوا و اعظم مسلم لیگ کے جھنڈے تلے حصول  
 پاکستان کی جدوجہد میں مشغول ہو گیا۔

اس جدوجہد کے آخری زمانے میں جبکہ مسلم لیگ کو اس بات کی ضرورت محسوس ہوئی  
 کہ وہ اپنی اس حیثیت کو بالکل واضح اور مبرہن کر دے کہ وہ اسلامیان ہند کی واحد نمائندہ  
 جماعت ہے اور پوری مسلمان قوم یکسوئی کے ساتھ اس کے جھنڈے تلے جمع ہے تو اس  
 کے لئے اس کے سوا کوئی اور چارہ کار نہ تھا کہ وہ مسلمانان ہند کے دینی جذبات کو اپیل کرتی  
 اور اسلام سے ان کی محبت اور دلی تعلق کو کام میں لاتی۔ چنانچہ یہی وہ زمانہ ہے جس میں پورا  
 ہندوستان ”پاکستان کا مطلب کیا؟ لا الہ الا اللہ!“ کے نعروں سے گونج اٹھا اور اسلامی

حکومت، اسلام کے اصول مساوات و اخوت، اسلام کا نظام عدل اجتماعی، اسلامی تہذیب و تمدن اور اسلامی قانون و دستور کی اصطلاحات کا استعمال مسلم لیگ کے رہنماؤں کی تقریروں میں عام ہو گیا۔ گویا اس دور میں تحریک مسلم لیگ مسلمانوں کے صرف قومی مفادات کی محافظ ہی نہیں بلکہ دین کے ساتھ ان کی محبت اور اسلام کے ساتھ ان کے قلبی تعلق کا مظہر بھی بن گئی۔ چنانچہ پوری قوم مجتمع ہو کر اس کے جھنڈے تلے جمع ہو گئی اور خود مذہبی طبقات میں سے بھی کچھ لوگ اس کی امداد کے لئے میدان میں نکل آئے۔

تاہم یہ واضح رہنا چاہئے کہ یہ تحریک مسلم لیگ کا وہ دور تھا جس میں کسی تحریک کے واقعی نظریات اور حقیقی افکار کے بجائے خوش آئند جذبات اور نیک خواہشات کی عملداری ہوتی ہے اس دور کی کسی سنی باتوں پر کسی مستحکم تعمیر کا خیال باندھنا ایک بچکانہ خواہش سے زیادہ کچھ نہیں ہوتی۔

خود مولانا مودودی اس دور میں قومی زندگی کی منجھار سے دور بیٹھے عمرانیات کے ان اٹل اصولوں کا درس دیتے رہے کہ یہ۔

”حکومت خواہ کسی نوعیت کی ہو مصنوعی طریقہ سے نہیں بنا کرتی وہ کوئی ایسی چیز نہیں ہے کہ کہیں وہ بن کر تیار ہو اور پھر ادھر سے لاکر اس کو کسی جگہ جمادیا جائے۔ اس کی پیدائش تو ایک سوسائٹی کے اخلاقی، نفسیاتی، تمدنی اور تاریخی اسباب کے تعامل سے طبعی طور پر ہوتی ہے اس کے کچھ ابتدائی لوازم، کچھ اجتماعی محرکات، کچھ فطری مقتضیات ہوتے ہیں جن کے فراہم ہونے اور زور کرنے سے یہ وجود میں آتی ہے۔“

”..... اس خام خیالی سے کی تمام تروجیہ یہ ہے کہ بعض سیاسی و تاریخی اسباب سے کسی ایسی چیز کی خواہش تو پیدا ہو گئی ہے جس کا نام ”اسلامی حکومت“ ہو مگر خالص علمی طریقہ پر نہ تو یہ سمجھنے کی کوشش کی گئی کہ اس حکومت کی نوعیت کیا ہے اور نہ یہ جاننے کی

۱۔ یعنی بریلوی مکتب فکر کے علماء و دانش کی اکثریت اور حلقہ دیوبند سے مولانا بشیر احمد عثمانی اور ان کے رفقاء کار اور مولانا اشرف علی تھانوی کے بعض دوسرے متوسلین۔

۲۔ یعنی رومانویت (ROMANTICISM)

۳۔ یعنی یہ امید کہ پاکستان ایک اسلامی اسٹیٹ ہوگا۔

کوشش کی گئی ہے کہ وہ کیونکر قائم ہوا کرتی ہے.....“  
 ”..... بعض لوگ یہ خیال ظاہر کرتے ہیں کہ ایک دفعہ غیر اسلامی طرز ہی کا سہی  
 مسلمانوں کا قومی اسٹیٹ قائم تو ہو جائے پھر رفتہ رفتہ تعلیم و تربیت اور اخلاقی اصلاح کے  
 ذریعہ سے اس کو اسلامی اسٹیٹ میں تبدیل کیا جاسکتا ہے مگر میں نے تاریخ، سیاسیات اور  
 اجتماعیات کا جو تھوڑا بہت مطالعہ کیا ہے اس کی بنا پر میں اس کو ناممکن سمجھتا ہوں.....“  
 (مسلمان اور موجودہ سیاسی کشمکش حصہ سوم: اسلامی حکومت کیسے قائم ہوتی ہے)

اور پھر جوں جوں قومی تحریک زور پکڑتی اور پوری مسلمان قوم کو اپنے دامن میں سمیٹتی چلی  
 گئی ان کی تنقیدیں بھی تلخ تر ہوتی چلی گئیں یہاں تک کہ ان میں نفرت و حقارت کی آمیزش  
 بھی ہو گئی۔ چنانچہ اپریل 1947ء میں ٹونک میں انہوں نے دو ٹوک الفاظ میں یہ فرما دیا کہ:۔  
 ”اسلام کی لڑائی اور قومی لڑائی ایک ساتھ نہیں لڑی جاسکتی۔“

اور ”یہ لوگ ہندوستان کے ایک ذرا سے کونے میں پاکستان بنانے کو اپنا انتہائی مقصد  
 بنائے ہوئے ہیں لیکن اگر یہ فی الواقع خلوص قلب سے اسلام کی نمائندگی کے لئے  
 کھڑے ہو جائیں تو سارا ہندوستان پاکستان بن سکتا ہے.....“

(روداد جماعت اسلامی)

سارے ہندوستان کا پاکستان بننا تو تقدیر الہی میں نہ تھا لیکن حقیقت یہ ہے کہ یہ بھی اللہ  
 تعالیٰ کے خصوصی فضل و کرم ہی سے ہوا کہ اگست 1947ء میں پاکستان جیسا کچھ بھی ہے  
 عالم وجود میں آ گیا۔

واقعہ یہ ہے کہ پاکستان کا قیام عمرانیات اور سیاسیات کے طالب علموں کے لئے ایک  
 معجزہ سے کسی طرح کم نہیں۔ ہندوستان کے مسلمانوں کی قومی تحریک میں ابھی ہرگز اتنی  
 قوت اور بل بوتہ نہ تھا کہ وہ انڈین نیشنل کانگریس کی صورت میں ہندو امپیریلزم کے  
 چنگھاڑتے ہوئے عفریت کی خواہشات کے علی الرغم اپنے مقصد میں کامیاب ہوتے کچھ  
 لوگ اس میں انگریزوں کی سیاست کا دخل گردانتے ہیں لیکن کبھی ابتدائی دور میں چاہے  
 تحریک مسلم لیگ پر کسی انگریز گورنر جنرل یا وائسرائے کی نظر کرم رہی ہو یہ بات بالکل  
 ظاہر و باہر ہے کہ آزادی ہند سے متصلاً قبل — اور خصوصاً برطانیہ میں لیبر پارٹی کے  
 برسر اقتدار آ جانے کے بعد انگریزی حکومت کا رویہ مسلم لیگ کے ساتھ واضح طور پر

معاندانہ رہا۔ اور ہندوستان کے آخری انگریز وائسرائے لارڈ مونٹ بیٹن کے بارے میں تو سب کو یہ معلوم ہے کہ وہ کانگریس کے علانیہ طرف دار اور مسلم لیگ کے سخت مخالف تھے۔

بنابریں اگر یہ کہا جائے کہ پاکستان کا قیام اللہ تعالیٰ کی ایک ایسی مشیت تھی جو ہندوؤں اور انگریزوں کی متفقہ مخالفت کے علی الرغم پوری ہوئی تو اس میں ہرگز کوئی مبالغہ نہیں ہے!

ہم نے اسلامیان ہند کی تقریباً سو سالہ تاریخ کے ان چند اہم نقوش کو صفحہ قرطاس پر اس لئے منتقل کیا ہے کہ تحریک پاکستان کا صحیح پس منظر نگاہوں کے سامنے آجائے اور صورت واقعہ جیسی کچھ کہ فی الحقیقت ہے ظاہر ہو جائے۔ اس لئے کہ صحیح طرز عمل اور درست سمت میں اقدام کا تمام تر انحصار اسی پر ہے۔ نیک خواہشات کی عمل داری بسا اوقات انسان کے نقطہ نظر کو غلط کر کے رکھ دیتی ہے اور میدان سیاست میں اترنے کے بعد بارہا ایسا ہوا کہ ایک غلط موقف جو ابتداء میں محض ”حکمت عملی“ کے تحت اختیار کیا جاتا ہے، بعد میں جماعتوں اور تحریکوں کے اپنے نقطہ نظر میں مستقل طور پر ایسی کجی پیدا کرنے کا سبب بن جاتا ہے جو پھر اس کے گلے کا ہار بن جاتی ہے اور کسی طور سے پیچھا نہیں چھوڑتی۔ نتیجہً بالکل مخالف سمت میں سفر کے باوجود یہ توقع برقرار رکھی جاتی ہے کہ بس ع۔

”اس موڑ سے آگے منزل ہے مایوس نہ ہو ڈرانا جا!“

آئندہ صحبت میں انشاء اللہ تعالیٰ ہم قیام پاکستان کے بعد کے بیس سالوں کا جائزہ اسی نقطہ نظر سے لیں گے۔ اور پھر ہمارے نزدیک اسلام اور پاکستان دونوں کے ساتھ خلوص اور خیر خواہی کا تعلق رکھنے والے لوگوں کو جو طرز عمل اختیار کرنا چاہئے اسے بیان کریں گے۔ وما توفیقی الا باللہ العلی العظیم

(میتاق، مارچ 1967ء۔ تذکرہ و تبصرہ)

☆ ☆ ☆

# قیامِ پاکستان کے بعد مذہبی طبقات کا طرزِ عمل ہونا کیا چاہیے تھا، ہو کیا ہے

(تذکرہ تبصرہ — میثاقِ لاہور، اپریل ۱۹۷۴ء)

پاکستان کا قیام ہرگز ایک معمولی واقعہ نہ تھا — دنیا کے نقشے پر اس طرح اچانک اور بالکل غیر متوقع طور پر وقت کی عظیم ترین مسلمان مملکت کا رونما ہوا جتنا یقیناً مشینیت ایزدی اور حکمتِ خداوندی میں کسی بڑی تدبیر کے سلسلے کی کڑی تھا۔ اور اب ضرورت اس امر کی تھی کہ قوم کے تمام طبقات اسے ایک عطیہٴ خداوندی اور نعمتِ خدا داد سمجھتے اور ماضی کے تمام اختلافات کو بھلا کر کامل توافق و تعاون کے ساتھ اس کی تعمیر میں لگ جاتے۔

قیامِ پاکستان کے بعد اُس قومی قیادت پر جو اس کے وجود میں آنے کا ذریعہ بنی تھی اور جس کے ہاتھوں میں اس کی حکومت کے تمام اختیارات آئے تھے اچانک بہت سی عظیم اور کٹھن ذمہ داریاں عائد ہو گئی تھیں۔ اس کا فرض تھا کہ ایک طرف اس کے بقا و تحفظ اور دفاع و استحکام کا بندوبست کرتی اور اس کی انتظامی مشینری کو بدلے ہوئے حالات کے مطابق از سر نو استوار کر کے تعمیری و ترقیاتی منصوبوں پر عمل درآمد شروع کرتی — اور دوسری طرف قوم کی سیاسی تربیت کا ایسا بندوبست کرتی جس سے اس میں سیاسی شعور نشوونما پاتا، خیالات میں یک رنگی اور مقاصد میں ہم آہنگی پیدا ہوتی، قومی وطنی احساسات اجاگر ہوتے اور صحت مند سیاست کے خطوط متعین ہوتے چلے جاتے! — پاکستان کی بقا اور

تحفظ ترقی کے لئے فوری طور پر اگرچہ مقدم الذکر کام اہم تر تھا۔ لیکن دیر پا استحکام اور ٹھوس تعمیر کے نقطہ نظر سے مؤخر الذکر کام کہیں زیادہ ضروری تھا!

مذہبی و نیم مذہبی طبقات کو عام اس سے کہ پہلے وہ پاکستان کے شدید مخالف تھے یا بزعم خویش کسی عظیم تر منصوبے پر عمل پیرا ہے تھے، لازم تھا کہ وہ قیام پاکستان کو قدرت کا اشارہ سمجھ کر آئندہ کے لئے اپنے نقطہ نظر کو بالکل تبدیل کر لیتے اور اسے اسلام کی نشاۃ ثانیہ کا گوارا بنانے کے لئے مثبت تعمیری جدوجہد میں بہ دل و جان مصروف ہو جاتے۔ اس کے لئے ایک طرف یہ ضروری تھا کہ ہر گروہ اپنے مزاج کی مناسبت اور اپنی اپنی صلاحیتوں اور قوتوں کے تناسب سے اس عظیم جدوجہد کے کسی ایک شعبے کو سنبھال لیتا اور دوسری طرف یہ لازمی تھا کہ انتشار و افتراق کے تمام رخنوں کو قطعی طور پر بند کر دیا جاتا اور قومی قیادت کے ساتھ حتی الامکان تعاون کی روش اختیار کی جاتی۔

وہ مذہبی حلقے جو جمہور جماعت اور درس و خطابت کے ذریعے عوام سے قریب ترین ربط و تعلق رکھتے تھے اور ان میں گہرے اثر و نفوذ کے مالک تھے، مذہبی اخلاقی اور روحانی اقدار کے احیاء کے لئے انتہائی مؤثر کام کر سکتے تھے۔ اور جماعت اسلامی علمی و فکری سطح پر اسلامی انقلاب اور تہذیبی و ثقافتی میدان میں دینی اقدار کے احیاء کے لئے قیمتی خدمات سرانجام دے سکتی تھی۔

اس اعتبار سے جماعت اسلامی واقعہً ایسی پوزیشن میں تھی کہ اپنے پیش نظر ہمہ گیر اور عالم گیر اسلامی انقلاب کے لئے قیام پاکستان کو ایک بہترین موقع کے طور پر استعمال کر سکتی تھی۔ مولانا مودودی نے چھ سات سال مسلمانان ہند کی قومی جدوجہد اور عام سیاسی سرگرمیوں سے علیحدہ رہ کر جو کام کیا تھا اس کے نتیجے میں انہوں نے ایک ایسی جمعیت فراہم کر لی تھی جو ایک اچھی بھلی تعداد میں ایسے مخلص اور سرگرم اور ساتھ ہی نظم اور باقاعدگی اور سلیقے اور قرینے کے ساتھ کام کرنے کی صلاحیت سے مسلح کارکنوں پر مشتمل تھی جن میں کم از کم اسلام کو دنیا میں سر بلند

کرنے کی حد تک اپنے مقصد اور نصب العین کا واضح شعور بھی موجود تھا اور اس کے لئے محنت و مشقت کے مادے اور ایثار و قربانی کے جذبے کی بھی کمی نہ تھی۔

اور سب سے اہم یہ کہ اس جمعیت میں دین و دنیا اور قدیم و جدید کا وہ امتزاج بھی موجود تھا جو اس دور میں دین کی کسی بھی موثر خدمت کے لئے لازمی اور لا بُدی ہے۔ اس اعتبار سے یہ جمعیت مسلمانوں کے جدت پسند اور قدامت پرست طبقات کے مابین ایک 'امتِ وسطیٰ' کا رول ادا کر سکتی تھی اور سراپا جامہ مذہبیت اور از سر تا پیر متحرک متحدہ دیت کے درمیان سوا سبیل کو واضح اور روشن کر سکتی تھی۔

کاش کہ قوم کے ان تینوں اہم طبقات میں بدلے ہوئے حالات کے تقاضوں کا شعور بروقت پیدا ہو جاتا اور وہ کامل توافق و تعاون کی فضا میں اپنے اپنے حصے کے کاموں میں منہمک ہو کر اسلام کی نشاۃ ثانیہ کی راہ ہموار کرنے میں لگ جاتے۔ لیکن افسوس کہ ایسا نہ ہوا۔!!

جہاں تک قومی قیادت کا تعلق ہے اگرچہ اس غریب پر قیام پاکستان کے فوراً بعد ہی مختلف خارجی و داخلی اسباب کی بنا پر نزع کا عالم طاری ہو گیا تھا پانچو پانچ کی بقا و استحکام اور تعمیر و ترقی کے کام تو جیسے کچھ اور جتنے کچھ اس سے بن آئے اس نے کئے لیکن سیاسی میدان میں قوم کی تنظیم و تربیت اور قومی شعور اور ملی احساسات کو اجاگر کرنے کا کام وہ بالکل نہ کر پائی۔ تاہم جہاں تک تعاون و توافق کا تعلق ہے اس امر کا اعتراف کیا جانا چاہئے کہ پاکستان کی پہلی قومی قیادت کی جانب سے اس سلسلے میں تنگ دلی اور بخل کا مظاہرہ قطعاً نہیں ہوا۔ اور اس کے باوجود کہ بعض مذہبی حلقوں نے کھلم کھلا قیام پاکستان کی مخالفت کی تھی اور خود مولانا مودودی بھی نہ صرف یہ کہ اس سے بالکل علیحدہ رہے تھے بلکہ تحریک پاکستان کے آخری اور فیصلہ کن ایام میں اس پر شدید اور بعض اوقات دلا زار قسم کی تنقیدیں بھی کرتے رہے تھے، تاہم اپنا وقت آنے اور قوت و اقتدار پر بلا شرکت غیرے قابض ہونے کے بعد اس نے نہ صرف یہ کہ آزادی کی نعمتوں اور برکتوں سے متنعم اور مستفید ہونے کے معاملے میں مسلم لیگ کے حامیوں اور مخالفوں کے مابین فرق و امتیاز کا کوئی شائبہ بھی کبھی

پیدا نہ ہونے دیا۔ بلکہ اس سے بھی آگے بڑھ کر تعاون کے دروازے پوری طرح کھول دیئے جس کی روشن ترین مثال یہ ہے کہ خود مولانا مودودی کو اپنے خیالات کے اظہار اور اپنے نظریات کی اشاعت کے بھرپور مواقع نہ صرف کالجوں اور یونیورسٹیوں میں بلکہ ریڈیو تک پر پوری وسعت قلب کے ساتھ مہیا کئے۔

اس کی بڑی وجہ یہ تھی کہ اگرچہ ایک قومی جماعت ہونے کی بنا پر مسلم لیگ کی صفوں میں ہر نقطہ نظر اور مکتبہ فکر کے لوگ پائے جاتے تھے، حتیٰ کہ خالص ملحد اور دہریے بھی موجود تھے۔ لیکن پاکستان میں اس کی جو پہلی ٹیم برسرِ اقتدار آئی اس میں مخلص قوم پرست مسلمان بلکہ خاصے مذہبی مزاج اور دینی مذاق کے لوگوں کو ایک فیصلہ کن پوزیشن حاصل تھی!۔

اور اس ملک میں اسلام کے مستقبل کے اعتبار سے بہترین حکمت عملی یہ تھی کہ تمام دینی جماعتیں اور مذہبی حلقے پچھلے ذہنی تحفظات کو بالائے طاق رکھ کر کھلے دل کے ساتھ قومی قیادت کے ساتھ تعاون کی روش اختیار کرتے اور ایک طرف اپنی تعلیمی و تبلیغی سرگرمیوں اور اخلاقی و عملی اصلاح کے کاموں میں مواقع اور مسائل کے اس اضافے سے فائدہ اٹھاتے جو مسلمانوں کی قومی ریاست میں حکومت کے ساتھ تعاون کی صورت میں متوقع تھا۔ اور دوسری طرف قومی قیادت کے مخلص اور مذہبی رجحان رکھنے والے لوگوں کے ہاتھ کو مضبوط بناتے۔ لیکن افسوس کہ صرف مولانا شبیر احمد عثمانی اور ان کے رفقاء کار کو چھوڑ کر کہ انہوں نے تو تحصیل پاکستان کی جدوجہد میں بھی مسلم لیگ کے ساتھ تعاون کیا تھا اکثر مذہبی حلقوں نے یا تو تعلق کی روش برقرار رکھی یا معاندانہ انداز اختیار کر لیا۔

فعال نیشنلسٹ علماء کی اکثریت اور ان کے اصل مراکز تو ہندوستان ہی میں رہ گئے تھے۔ پاکستان کے حصے میں جو لوگ آئے ان میں سے مجلس احرار نے بظاہر بہت عظیمی سے کام لیا اور سیاست کے میدان سے کامل کنارہ کشی اختیار کر کے اپنی سرگرمیوں کو

صرف دینی و مذہبی دائرے میں محدود کر لیا لیکن ایک طویل عرصے تک کارزارِ سیاست میں گھمسان کی لڑائی لڑ چکنے والوں کے لئے کامل علیحدگی مشکل تھی چنانچہ چند ہی سال بعد ان کی 'محبوس سیاست' ایک آتش فشاں کے مانند پھٹ کر رہی اور پاکستان کی سیاسیات کا ہر طالب علم جانتا ہے کہ اس حادثے نے پاکستان کی قومی و سیاسی زندگی کی گاڑی کو پشیزی سے اتارنے میں اہم ترین حصہ ادا کیا ہے!

علمائے دین کی ایک عظیم اکثریت نے قومی و سیاسی زندگی سے ایک گونہ لا تعلقی کی اس روش کو برقرار رکھا جس پر وہ تقریباً پون صدی سے عمل پیرا تھے اور پاکستان آ کر بھی وہ حسب سابق کلیتہً تعلیمی و تدریسی مشاغل میں منہمک ہو گئے۔ چنانچہ یہ تو ضرور ہوا کہ دیکھتے ہی دیکھتے کئی نئی اور عظیم دینی درس گاہیں پاکستان میں قائم ہو گئیں جن میں قال اللہ تعالیٰ اور قال الرسولؐ کی صدائیں زور شور سے بلند ہونے لگیں اور اس اعتبار سے یقیناً ایک قابل قدر اور بیش قیمت کام سرانجام پا گیا۔ لیکن یہ بھی بجائے خود ایک ناقابل تردید حقیقت ہے کہ ان کی ایک بڑی اکثریت کے قلب و دماغ نے قیام پاکستان کے بعد حالات میں جو تبدیلی آئی تھی اس سے کوئی اثر قبول نہ کیا۔ اور نہ صرف یہ کہ اس امر کی کوئی شہادت نہیں ملتی کہ انہوں نے قیام پاکستان کو کوئی اہم واقعہ سمجھ کر اس کے زیر اثر اپنے نقشہ کار حتیٰ کہ اپنے تعلیمی و تدریسی معمولات یہاں تک کہ نصاب ہی میں کسی تبدیلی کی ضرورت محسوس کی ہو بلکہ صاف محسوس ہوتا ہے کہ ان کے نزدیک یہ واقعہ کہ حکومت کی باگ ڈور غیر ملکی اور غیر مسلم حکمرانوں کے ہاتھوں سے نکل کر مسلمان قوم کے اپنے ہاتھ میں آگئی تھی، قطعاً کوئی اہمیت نہ رکھتا تھا اور وہ اپنے ذہنوں میں نئے مسلمان حکمرانوں کو بالکل اسی مقام پر رکھ کر اپنے سابقہ طریق کار پر عمل پیرا رہے جس پر ان سے پہلے کے حکمران تھے۔

۱۔ اشارہ ہے ۵۳-۵۲ء کی تحریک ختم نبوت کی جانب!

۲۔ چنانچہ "شَهِدَ شَاهِدٌ مِّنْ أَهْلِهَا" کے مصداق اس حقیقتِ واقعی کی شہادت مولانا سید محمد یوسف بنوریؒ کی ایک تحریر میں موجود ہے جو اس کتاب کے ضمیمے کے طور پر شائع کی جا رہی ہے!

بدقسمتی سے قومی قیادت کے بعض عناصر اور پاکستان کی مختلف  
سروسز کے اعلیٰ افسروں کی اکثریت نے مغربی طرز فکر اور یورپی طرز  
بود و باش کو جس حد تک اختیار کر لیا تھا اس کے پیش نظر مذہبی  
طبقات کا یہ طرز عمل کسی حد تک فطری بھی تھا۔

بہر نوع ہوا یہ کہ قومی قیادت اور مذہبی حلقوں میں جو بعد قیام پاکستان سے پہلے تھا وہ علی  
حالہ قائم رہا۔ اور اجنبیت اور غیریت کے پردے جوں کے توں حاصل رہے۔ اور اگرچہ  
علماء کی ایک بڑی اکثریت نے اپنے آپ کو سیاسی سرگرمیوں سے دور ہی رکھا لیکن اس  
مخاڑت اور بعد کی بنا پر یہ بہر حال ہوا کہ عدم اطمینان کی ایک کیفیت ان میں مستقل طور پر  
موجود رہی جس سے مختلف سیاسی گروہ وقتاً فوقتاً فائدہ اٹھاتے رہے!

رہی جماعت اسلامی جو اس دور میں احیائے اسلام کی سعی و جہد کے لئے سب سے  
زیادہ صلاحیت اور استعداد کی حامل تھی تو اس نے پاکستان میں جو طریق کار اختیار کیا وہ اس  
داستان کا الم تا کہ ترین باب ہے اور اس کی بدولت اس کی تمام قوتیں اور توانائیاں ایسے  
تخریبی راستوں پر پڑ گئیں جن سے نہ صرف یہ کہ ملک و ملت کو شدید نقصان پہنچا بلکہ خود  
اسلام کی راہ میں بے شمار راکوٹیں کھڑی ہو گئیں!

۱۹۴۰-۱۹۴۹ء میں مولانا مودودی مسلمانان ہند کی قومی جدوجہد سے یہ کہہ کر علیحدہ  
ہوئے تھے کہ محض نام کے مسلمانوں کی تنظیم سے اسلامی حکومت کسی طرح قائم نہیں  
ہو سکتی، اس کے لئے لازم ہے کہ پہلے علمی و فکری اور ذہنی و نظری سطح پر اسلامی انقلاب برپا  
کیا جائے اور پھر معاشرے میں اخلاقی و عملی تبدیلی اس حد تک پیدا کر دی جائے کہ اس میں  
کسی جاہلی نظام کا چلنا و شوار ہو جائے، حکومت اور ریاست کی سطح پر کسی واقعی اور پائیدار  
تبدیلی کی توقع اس کے بعد ہی کی جاسکتی ہے لہذا ہم مسلمانوں کی قومی جدوجہد کا ساتھ دینے  
میں اپنا وقت ضائع اور اپنی منزل کھوئی کرنے کو تیار نہیں ہیں بلکہ اسی فطری طریق پر عمل پیرا  
ہو کر پہلے علمی و فکری اور اخلاقی و عملی انقلاب برپا کرنے کی سعی کریں گے۔ چنانچہ

قومی تحریک سے علیحدہ ہو کر مولانا نے علمی و فکری سطح پر اسلام کی دعوت دینے اور جو لوگ اسے قبول کر کے اسلام کے اوامرو نواہی کے عملاً پابند ہوتے چلے گئے انہیں ایک تنظیم میں منسلک کرنے کا کام شروع کر دیا۔

قیام پاکستان کے بعد ہونا تو یہ چاہئے تھا کہ مولانا اپنے اسی طریق پر عمل پیرا رہتے اور جس قدر ممکن ہوتا اپنے اسی کام کی رفتار تیزتر کر دیتے اور اس کے ضمن میں مواقع و وسائل کے اس اضافے سے فائدہ اٹھاتے جو ایک مسلمان مملکت میں متوقع تھا اور جن کے ضمن میں جیسا کہ ہم پہلے عرض کر آئے ہیں پاکستان کی پہلی قومی حکومت کی جانب سے ہرگز کسی بخل کا مظاہرہ نہیں ہوا تھا!

لیکن افسوس کہ اس موقع پر ان کی ذہانت نے ایک بالکل ہی نیا پینٹرا بدلا۔ چنانچہ اچانک ان کے دل میں اپنی اس مقوم کا درو اٹھا جس کی قومی جدوجہد کے دوران وہ ایک خاموش تماشائی ہی نہیں رہے تھے بلکہ دور کھڑے ہو کر طنز و استہزا کے تیریر ساتے رہے تھے اور انہوں نے قوم کی حالت زار پر رحم کھاتے ہوئے اس کی 'سرپرستی' قبول فرمائی اور اس کی رہنمائی کے لئے اپنے آپ کو پیش کر دیا۔ مولانا کے اپنے الفاظ ملاحظہ ہوں۔

”..... اس لئے جس روز تقسیم ملک کا اعلان ہوا، اسی وقت ہم نے سمجھ لیا کہ جیسی بری یا بھلی تعمیر ہم آج تک کر سکے ہیں اب اسی پر اکتفا کرنی ہوگی اور اس قوم کو سنبھالنے کی فہم کو شش کرنی پڑے گی جو کسی واضح نصب العین کے بغیر اور کسی اخلاقی و اجتماعی صلاح کے بغیر یک نخت با اختیار ہو گئی ہے.....“ (جماعت اسلامی، اس کی تاریخ مقصد اور لائحہ عمل)

ساتھ ہی وہ ان مطالبات کے ساتھ سیاست کی عین منجد ہار میں کود پڑے کہ:

(۱) چونکہ پاکستان اسلام کے نام پر حاصل کیا گیا تھا اور حصول پاکستان کی تحریک اسی مقصد کے تحت چلائی گئی تھی کہ یہاں اسلامی حکومت قائم کی جائے گی۔ اور چونکہ یہی اس ملک کے نوسونانوے فی ہزار باشندوں کی دلی خواہش ہے لہذا لازم ہے کہ یہاں اسلامی

دستور نافذ ہو اور شریعت اسلامی رائج کی جائے اور —

(۲) چونکہ مسلمانوں کی قومی قیادت اب تک جن لوگوں کے ہاتھوں میں رہی ہے وہ ایک اسلامی حکومت کو چلانے کی صلاحیت سے عاری محض ہیں لہذا انہیں چاہئے کہ وہ منہ قیادت و سیاست سے دستبردار ہو جائیں اور ایک نئی قیادت کے لئے جگہ خالی کر دیں!

اس طرح گویا مولانا مودودی نے احساس فرض سے مجبور ہو کر بیک وقت اسلام اور پاکستانی قوم دونوں کی سرپرستی کا جوہ اپنے سر لے لیا!!

یہ وہ وقت تھا جب پاکستان کی قومی قیادت بہت سی داخلی و خارجی مشکلات میں مبتلا تھی۔ ایک طرف ایک بالکل نئی لیکن وسیع و عریض اور دو انتہائی دور دراز خطوں پر مشتمل سلطنت کے پیچیدہ مسائل و معاملات تھے جن کا حل اور وہ بھی انتہائی بے سرو سامانی کے عالم میں بجائے خود ایک کٹھن مرحلہ تھا، پھر اس پر تبادلۂ آبادی اور مہاجرین کی آباد کاری کے مہیب مسائل متراد ہو گئے۔ دوسری طرف بانی پاکستان اور ان کے دست راست قیام پاکستان کے بعد جلد ہی دنیا سے رخصت ہو گئے۔ تیسری طرف قومی تحریک میں مخلص بے نفس اور تربیت یافتہ کارکنوں کی کمی کے اثرات ظاہر ہونا شروع ہوئے اور قومی کارکنوں کی ایک بڑی اکثریت الاٹ منٹوں کے چکر اور پرمٹوں اور لائسنسوں کے حصول یا قوت و اقتدار کی کشمکش میں الجھ کر رہ گئی۔ قومی قیادت کے مخلص عناصر ابھی اس صورت حال سے نپٹنے کی فکر کر ہی رہے تھے کہ مولانا مودودی اپنی مختصر لیکن منظم جمعیت کو لے کر میدان میں آگئے اور انہوں نے پروپیگنڈے کی ایک مؤثر تکنیک سے ملک بھر میں ایک پھل سی پیدا کر دی۔ چنانچہ قومی قیادت ایک نئے اور پیچیدہ مسئلے سے دوچار ہو گئی!

قومی قیادت کے لئے اس مسئلے کی پیچیدگی کا اہم ترین پہلو یہ تھا کہ جس اسلام کے نام پر مولانا مودودی سیاست کے میدان میں اترے تھے وہ نہ صرف یہ کہ خود ان کا پناہ دین تھا بلکہ

۱ واضح رہے کہ یہ کوئی آفتاب نہیں ہے بلکہ جماعت اسلامی کے بعد از قیام پاکستان کے موقف کی مختصر ترجمانی ہے تفصیل کے لیے دیکھئے رقم الحروف کی تالیف تحریک جماعت اسلامی: ایک تحقیقی مطالعہ

قریبی زمانے میں خود اس نے اسی کے نام پر عوام کے جذبات کو اپیل کیا تھا۔ لہذا مولانا مودودی کے مطالبہ کا کوئی براہ راست جواب اس کے لئے ممکن نہ تھا۔ دوسری طرف اسے یہ بھی نظر آ رہا تھا کہ صورت حال ایسی بنا دی گئی ہے کہ اسلام کی جانب کسی قدم کا اٹھانا مولانا مودودی اور جماعت اسلامی کی 'نئی قیادت' کے سامنے پسپائی کے مترادف ہوگا۔ اس کا ایک تین ثبوت اس وقت مل بھی گیا جب 'قرار داد مقاصد' کو جو اصلاً خود تحریک مسلم لیگ کے مخلص اور دیندار عناصر (خصوصاً مولانا شبیر احمد عثمانی اور مولانا ظفر احمد انصاری وغیرہم) کی کوششوں سے منظور ہوئی تھی، جماعت اسلامی نے اپنی 'فتح مبین' قرار دے لیا!۔ لہذا قومی قیادت نے کچھ لیت و لعل سے کام لینا شروع کیا، کچھ مولانا مودودی اور جماعت اسلامی پر ہیر پھیر کے راستوں سے حملے شروع کئے اور کبھی کبھی اسلامی دستور و قانون کے نفاذ کے مطالبے کی براہ راست مخالفت بھی کی۔ اس معاملے میں پاکستان کی سیاست میں جو عجیب الجھاؤ پیدا ہو گیا تھا اس کا کسی قدر اندازہ اس سے کیا جا سکتا ہے کہ قومی قیادت کی جانب سے اول اول جو لوگ مولانا مودودی اور جماعت اسلامی کے خلاف دلائل و براہین کے ہتھیار لے کر میدان میں اترے وہ ڈاکٹر اشتیاق حسین قریشی اور ڈاکٹر محمود حسین صاحب جیسے پابند صوم و صلوة اور دینی درد اور مذہبی جذبہ رکھنے والے لوگ تھے!

گویا جن لوگوں کے ہاتھوں کو مضبوط کرنے میں ملک و ملت اور دین و مذہب دونوں کی بھلائی تھی غلط حکمت عملی کی بنا پر انہی کو دشمنوں کی صف میں لاکھڑا کیا گیا۔!! اور اسلام کو سیاسی میدان کا ایک مسئلہ بنا کر اسے اپنے بہترین بھی خواہوں کی سرپرستی سے محروم کر دیا گیا۔!!

کاش کہ مولانا مودودی سمجھ سکتے کہ انہوں نے اس طریق کار کو اختیار کر کے اسلام کی

لے بعد میں اس صف میں ایک اہم اضافہ سٹراے کے بروہی کا ہوا جنہوں نے اس شخص کو انعام دینے کا اعلان کیا جو ثابت کر دے کہ قرآن مجید میں کسی دستور کلی کا خاتمہ موجود ہے!

راہ میں کیسے کانٹے بو دیئے تھے!

’مذہبی سیاست‘ کے اس میدان میں اولاً مولانا مودودی نے تماٹھاپنے اور اپنی جمعیت کے زور بازو کے بل پر چلنے کی کوشش کی۔ لیکن جلد ہی انہوں نے یہ محسوس کر لیا کہ دوسرے دینی حلقوں کی مدد اور تعاون کے بغیر کامیابی مشکل ہے چنانچہ انہوں نے وقتاً فوقتاً علمائے دین کا اشتراک و تعاون حاصل کرنا شروع کیا اور رفتہ رفتہ کبھی انہیں اپنے پیچھے لگا کر اور کبھی حالات کارخ دیکھتے ہوئے ان کے پیچھے لگ کر (جیسا کہ ابنی قادیانی تحریک کے زمانے میں ہوا) ایک ’دینی کیپ‘ کا تصور پیدا کیا۔ اس کے دو انتہائی مضر نتائج برآمد ہوئے: ایک یہ کہ سیاست کے میدان میں جماعت اسلامی کے ساتھ علمائے دین بھی قومی قیادت کے حریف بن گئے اور رفتہ رفتہ برسرِ اقتدار طبقہ اور ’رجالِ دین‘ دو مخالف و معاند گروہوں کی صورت اختیار کرتے چلے گئے۔ اور دوسرے یہ کہ مولانا مودودی اور جماعت اسلامی کو جدت پسندی اور ازسرنیاپہر متحرک متجددیت — اور قدامت پرستی اور سراپا جامہ مذہبیت کے مابین ایک ’اُمتِ وسطیٰ‘ کی پوزیشن کو ترک کر کے کلیتہً قدامت پرستی اختیار کرنی پڑی اور اگرچہ اس کی بنا پر بہت سے دلچسپ تضادات ظہور میں آئے مثلاً یہ کہ اُس شخص کو جو تماٹھاپنی ذات پر بھی فقہِ حنفی کو پوری طرح نافذ کرنے کو تیار نہ تھا بلکہ اس میں اپنا ’اقل‘ لگانا ضروری خیال کرتا تھا یہ موقف اختیار کرنا پڑا کہ دس گیارہ کروڑ افراد کی ایک پوری قوم پر صدیوں پیشتر کی مرتب شدہ فقہِ حنفی کو جوں کاتوں نافذ کر دیا جائے! لیکن مولانا پر جلد از جلد مسندِ حکومت پر پہنچ کر ’قوم‘ اور ’مذہب‘ دونوں کو ’سنبھالنے‘ کا جو خط سوار ہو گیا تھا اس کے پیشِ نظر یہ قربانیاں بہر حال بہت حقیر تھیں۔

ہم نے کیا کیا نہ کیا دیدہ و دل کی خاطر!

۱۔ اسی سلسلے کا ایک دلچسپ لطیفہ مولانا داؤد غزنوی مرحوم نے سنایا کہ ایک موقع پر علماء کے ایک مشترکہ بیان پر مولانا مودودی نے ان سے بھی دستخط کرانے چاہے جس کی ایک شق یہ بھی تھی کہ ملک میں فقہِ حنفی رائج کی جائے۔ مولانا داؤد غزنوی مرحوم نے فرمایا اس پر میں نے مولانا کی خدمت میں عرض کیا کہ کیا آپ یہ چاہتے ہیں کہ اپنے قتل کے حکم نامے پر میں خود دستخط کروں؟

# سیاسی افراتفری الیوبی امریت تک

جماعتِ اسلامی کا قیام نہ کر دار اور علمائے کامعاندانہ طرزِ عمل

(تذکرہ و تبصرہ — نیشاپور لاہوری ۱۹۷۷ء)

جیسا کہ اس سے قبل عرض کیا جا چکا ہے، پاکستان کی قومی قیادت پر عالم نزع تو قیامِ پاکستان کے فوراً بعد ہی طاری ہو گیا تھا اور وہ خود اپنے داخلی انتشار کی بناء پر جو بیک وقت نظریاتی بھی تھا اور اخلاقی بھی، اُدھ موٹی ہو چکی تھی۔ اس پر رہی سہی کسر مولانا مودودی اور جماعتِ اسلامی کی تند و تلخ تنقیدوں اور عوام کے مذہبی جذبات کے اشتعال نے پوری کر دی اور قیامِ پاکستان کے بعد چند ہی سالوں کے اندر اندر وہ مسلم لیگ جو اس کے قیام کا ذریعہ بنی تھی نیا منسباً ہو گئی۔

ختم تو مسلم لیگ از خود بھی ہو ہی جاتی لیکن مولانا مودودی نے مسلمانانِ ہند کی قومی جدوجہد کے عین عروج کے موقع پر اس سے علیحدگی اختیار کر کے قوم کے ساتھ جس 'ہمدردی' اور 'خیر خواہی' کا ثبوت دیا تھا اسی کا لازمی تقاضا غالباً یہ بھی تھا کہ قیامِ پاکستان کے فوراً بعد وہ اپنی مختصر لیکن منظم جمعیت کو لے کر مسلم لیگ کی سرکوبی کے لئے میدان میں آجاتے اور اس کے ثابوت میں آخری کیل ٹھونکنے میں بھی بنفسِ نفیس شرکت فرماتے! —!

لطف کی بات یہ ہے کہ اُس وقت کی علیحدگی کے لئے تو یہ وجہ جواز پیش کی گئی تھی کہ اسلام کسی بھی 'قوم پرستی' کو جائز نہیں ٹھہراتا خواہ وہ مسلم قوم پرستی ہی کیوں نہ ہو۔

لیکن بعد از تقسیم 'لیگ دشمنی' اور 'قیادت گمشدہ' کے لئے خود بے تکلف مسلم قوم پرستی کا لبادہ اوڑھ لیا گیا اور نظرئہ پاکستان کے سب سے بڑے علمبردار اور پاکستانی قوم کے سب سے بڑے وکیل بن کر قومی قیادت کا محاسبہ شروع کر دیا گیا!۔

مولانا کی ذہانت نے یہ اندازہ تو ٹھیک ہی کیا تھا کہ مسلم لیگ کی دم توڑتی ہوئی قیادت پر کاری ضرب لگانے کا یہ بہترین موقع تھا۔ لیکن آئندہ کے بارے میں جو توقعات انہوں نے قائم کی تھیں وہ نرے سہانے خواب ثابت ہوئیں اور قومی قیادت کے میدان سے ہٹنے پر بجائے اس کے کہ جماعت اسلامی کی 'نئی قیادت' کے لئے جگہ خالی ہوتی اُلٹا پڑا 'یونیٹسٹ' اور کانگریسی ذہن میدان سیاست پر قابض ہو گیا اور اس نظرئہ پاکستان ہی کی جڑیں کھدنی شروع ہو گئیں جس پر بعد از تقسیم خود مولانا مودودی اور جماعت اسلامی نے سیاسی موقف کی بنیاد رکھ دی تھی۔ دوسری طرف تحریک مسلم لیگ نے وقتی طور پر قومی و ملی احساسات کا جو تھوڑا بہت رنگ عوامی طرز فکر پر چڑھا دیا تھا اس کے پھیکے پڑنے ہی خالص مفاد پرستی، کنبہ و قبیلہ پروری اور اقربانوازی کا دور دورہ ہو گیا اور سیاست کے میدان میں بدترین جوڑ توڑ اور سازشوں کا بازار گرم ہو گیا۔

میدان سیاست کے اس اختلال کا لازمی نتیجہ یہ نکلا کہ حکومت سیاسی جماعتوں کے ہاتھوں سے نکل کر رفتہ رفتہ سرد سبز کے جانب منتقل ہوتی چلی گئی۔

تا آنکہ 1958ء میں صدر ایوب نے تمام سیاسی جماعتوں کو کالعدم قرار دے کر فوجی حکومت قائم کر دی اور تمام اختیارات اپنے ہاتھ میں لے کر ایک طرف حکومت کا پورا نظم و نسق سرد سبز کے حوالے کر دیا اور دوسری طرف بنیادی جمہوریت کے نظام کے ذریعے سیاسی حقوق اور اختیارات کو تدریجاً عوام کی جانب منتقل کرنے کا وہی سلسلہ از سر نو شروع کیا جس پر تقریباً نصف صدی قبل غیر ملکی حکمران عمل پیرا ہوئے تھے۔ گو یا پاکستان کی عوامی

۱۔ تفصیلات کے لیے دیکھئے "تحریک جماعت اسلامی: ایک تحقیقی مطالعہ"

۲۔ اشارہ ہے ری پبلکن پارٹی اور اس کی حکومت کی جانب!

سیاست ایک دم واپس نصف صدی قبل کے مقام پر پہنچ گئی! ملی اور قومی نقطہ نگاہ سے یہ صورت حال یقیناً نہایت تشویش ناک اور پریشان کن ہے اور ہر مخلص اور محب وطن پاکستانی کو لازماً اس پر سخت مضطرب اور غمگین ہونا چاہئے لیکن اس حقیقت کو ہر آن پیش نظر رہنا چاہئے کہ اس کا اصل سبب قوم میں سیاسی شعور کی خطرناک حد تک کمی اور ملی و قومی احساسات کا خوفناک حد تک فقدان ہے! کسی ایک یا چند افراد کے سر اس پوری صورت حال کی ذمہ داری تھوپ دینا یا سیاسی لٹیرتھی کا شاہکار ہے یا علمی خیانت کا! — ساتھ ہی یہ موٹی سی بات بھی ہر مخلص پاکستانی کو اچھی طرح سمجھ لینی چاہئے کہ اس کا علاج نہ صدارتی اور پارلیمانی جمہوریت یا بلا واسطہ و بالواسطہ انتخابات کے مسلوں پر وقتی ہنگامے اٹھانے سے ہو سکتا ہے، نہ مینڈکوں کی نمپیری کی طرح کے بالکل اہمل بے جوڑ متحدہ محاذوں کے قیام سے۔! اس صورت حال کی اصلاح کی صرف ایک صورت ہے اور وہ یہ کہ بالکل فطری طریق پر عوام میں سے کوئی سیاسی جماعت ایسی اٹھے جو مسلسل محنت و مشقت اور پیہم جدوجہد کے ذریعے ایک طرف ان میں سیاسی شعور اور اپنے بھلے اور برے کی حقیقی پہچان پیدا کرے اور دوسری طرف ایک بڑی تعداد میں ایسے قومی کارکنوں کو تربیت دے کر تیار کرے جو ہر طرح کے مفادات سے صرف نظر کر کے خالص اصولوں کے لئے کام کر سکیں اور اپنے مقصد اور نصب العین کے ساتھ مخلصانہ تعلق اور قوم کی بہتری اور بھلائی کے لئے انتھک محنت و مشقت اور ایثار و قربانی کی صلاحیت رکھتے ہوں۔

1951ء میں جبکہ مرحوم مسلم لیگ ابھی موت اور زندگی کی کشمکش ہی میں مبتلا تھی، سابق صوبہ پنجاب کے انتخابات میں مولانا مودودی بڑی خود اعتمادی اور آن بان کے ساتھ اور بہت سی امیدیں اور توقعات وابستہ کر کے انتہائی بلند و بالا اصولوں کے تحت شریک ہوئے۔ — اگرچہ اس موقع پر اس 'قوم' نے جس کی سرپرستی انہوں نے ازراہ نوازش اپنے سابقہ موقف کے سارے تانے بانے کی قربانی دے کر اختیار کی تھی، انہیں

لے واضح رہے کہیں تحریر کی اشاعت کے وقت مغربی پاکستان میں 'من اینٹ' کا نظام قائم تھا۔

ایک ایسی دولتی رسید کی جس سے کم از کم ایک بار توقیوت و سیادت کا سارا نشہ ہرن ہو گیا  
تاہم اس اصول کے تحت کہ ع

”پوستہ رہ شجر سے امید بہار رکھ!“

وہ اپنے اصولوں میں مسلسل کانٹ چھانٹ اور طریق کار میں متواتر کتر بیونت کر کے  
انتخابات میں شریک ہوتے رہے لیکن نتیجہ ہریار الٹا ہی نکلا اور مسند حکومت و اقتدار ”نظراں  
توں نیڑے“ ہونے کے باوجود روز بروز ”قدماں توں دور“ ہوتی چلی گئی۔

تاہم درمیانی عرصے میں جب پاکستان کی سیاست کا میدان مسلسل اکھاڑ پھچھاڑ اور ری  
پبلکن پارٹی، عوامی لیگ اور دوسرے بے شمار نئے اور پرانے سیاسی دھڑوں کی رستہ کشی اور  
جوڑ توڑ کی آماجگاہ بنا ہوا تھا، آئے دن حکومتیں بن اور بگڑ رہی تھیں اور پوری پاکستانی قوم کی  
تقدیریں صبح و شام بدل رہی تھیں، دھندلی سی ایک امید اس بات کی قائم تھی کہ قلمزم  
سیاست کے کسی اتار چڑھاؤ اور متوجہ جز کے دوران کیا عجب کہ اتفاقی واقعات و حوادث کا  
کوئی ربط، نئی اسلامی قیادت، کی ایک بار ایوان حکومت تک رسائی کی صورت پیدا کر  
دے۔ پھر اپنی تنظیمی قوت کے بل پر مزید ترقی و استحکام کی صورتیں پیدا کرنا کچھ مشکل نہ ہو  
گا۔ چنانچہ اس زمانے میں اپنی ایک تحریر میں مولانا مودودی نے افترق و انتشار کے  
”شکاف“ کو ’خیر کی راہ‘ قرار دیا اور اپنے کچھ مایوس معتقدین کی ہمت یہ کہہ کر باندھنے

۱۹۵۱ء جماعت اسلامی کے حلقے کے پنجابی زبان کے شہور شاعر عبدالرشید شاہ نے انتخابات پنجاب  
کے موقع پر ایک نظم کہی تھی جو مرحوم ’نسیم‘ کے انتخابات نمبر میں شائع ہوئی تھی۔ اس نظم میں میاں  
تمتاز محمد خاں دولتانہ کو دہف طنز و استہزا بنا کر ان کی شان میں بار بار یہ شعر دہرایا گیا تھا کہ  
”وزارت پنجاب لے والی یعنی ضرور ہے نظراں توں نیڑے، قدماں توں دور ہے“

عض یہ ایک شعر اس بچکانہ خود اعتمادی کی پوری تصویر کشی کر دیتا ہے جو اس وقت جماعت اسلامی  
کے پورے حلقے پر طاری تھی — یہ دوسری بات ہے کہ بعد میں معلوم ہوا کہ ع

”خواب تھا جو کچھ کہ دیکھا جو سنا افسانہ تھا“

چنانچہ انتخابات کے بعد میاں صاحب موصوف ہی وزارت علیا کے منصب پر فائز ہوئے۔

اور جماعت جہاں تھی وہیں رہ گئی۔

کی کوشش کی :-

”حقیقت میں یہ اللہ کا بڑا فضل ہے کہ اس نے ان لوگوں کے دلوں میں نفاق ڈال کر انہیں آپس میں لڑا دیا ہے۔ خیر کی راہ اب تک اسی شکاف سے نکلے گی اور آئندہ بھی یہ شکاف جتنا وسیع ہوتا جائے گا خیر کا راستہ بھی کساد ہوتا چلا جائے گا.....“

(ترجمان القرآن، مئی 56ء: اشارات)

اس اعتبار سے 58ء کا انقلاب خیر کی جملہ راہوں، کو ایک بارگی مسدود کرنے کا سبب بن گیا اور دور افتخار پر امید کی جو کرن نظر آیا کرتی تھی دفعۃً وہ بھی معدوم ہو گئی! — میدان سیاست کی ان پے در پے ناکامیوں سے مولانا مودودی پر شکست خوردہ ذہنیت اور رقیبانہ جذبات کا تسلط ہوتا چلا گیا اور نہ صرف ان کے اور ان کی جماعت کے بلکہ ان کے زیر اثر ایک بہت بڑے حلقے کے لوگوں کے اعصاب میں دائمی جھنجھلاہٹ اور فکرو نظر میں مستقل کجی پیدا ہوتی چلی گئی۔ نتیجۃً قوم کے طبقہ متوسط کے ایک بہت بڑے حلقے کے لوگوں کا حال یہ ہو گیا کہ ایک طرف تو توازن و استحکام کی حالت میں ان کا دم گھٹنے لگتا ہے اور ملک کے طول و عرض سے کسی بھی قسم کے انتشار و اختلال کی خبر سے ان کے دل کی کلی کھل اٹھتی ہے اور دوسری طرف ہر وہ شخص جو کسی وقت لیلانے اقتدار سے ہم آغوش ہو انہیں سراپا پرائی اور مجسم شرعی نہیں بلکہ تمام خرابیوں کا منبع اور ملک و ملت کے سارے مسائل اور تمام مشکلات کا واحد سبب نظر آنے لگتا ہے اور جو کسی بھی ٹوٹی پھوٹی حزب مخالف سے تعلق رکھتا ہو قطع نظر اس سے کہ وہ خود ان کے نقطہ نظر سے ملک و ملت اور مذہب و دین دونوں کے لئے کتنی ہی مضرت و مملکت ہو وہ خیر کل نہ سہی جزوی خیر بہر حال بن جاتا ہے۔ — یہی وہ طرز فکر ہے جس کے تحت مولانا مودودی ایسے بظاہر ٹھنڈے دل و دماغ کے مالک اور متحمل مزاج و بردبار انسان کے منہ سے ایسے غیر متوازن جملے نکلتے ہیں کہ: ”ایک طرف ایک مرد ہے جس میں سوائے اس کے کہ وہ مرد ہے اور کوئی خوبی نہیں اور دوسری طرف ایک عورت ہے جس میں سوائے اس کے کہ وہ عورت ہے اور کوئی عیب نہیں۔!“ یہی گتہ کنونشن لیگ کی جانب سے اگر کوئی فرشتہ بھی انتخابات میں کھڑا ہو

مولانا مرحوم نے یہ الفاظ صدر ایوب خان اور محترمہ فاطمہ جناح کے تقابل کے ضمن میں کہے تھے!!

گاتوہم اس کی بھی مخالفت کریں گے!“ وغیرہ وغیرہ

جذبہ رقابت کی یہ فراوانی۔ بلکہ طغیانی اس صورت میں بھی مضرت ہوتی  
اگر مولانا صرف ایک سیاسی لیڈر ہوتے۔ لیکن ان کی اس حیثیت نے کہ  
وہ ایک دینی جماعت کے سربراہ اعلیٰ اور خصوصاً سیاست کے میدان  
میں اسلام کے تہااجارہ دار بھی ہیں، اس صورت حال کو اسلام کے  
لئے سخت خطرناک بنا کر رکھ دیا ہے!!

جس کی سنگینی میں مزید اضافہ اس امر سے ہو گیا ہے کہ اگرچہ ادھر ایک عرصے سے مولانا  
مودودی اور جماعت اسلامی کا کوئی باقاعدہ ربط و ضبط علماء کے ساتھ نہیں ہے اور اب غالباً  
وہ اپنے سیاسی حوصلوں کی تکمیل کے لئے علماء سے اتحاد کو کوئی اہمیت بھی نہیں دیتے بلکہ اس  
کے برعکس ایک عرصہ سے ان کی ساری نشست و برخاست ان خالص سیاسی لوگوں کے  
ساتھ ہے جن کی ایک عظیم اکثریت کو (الامشاء اللہ) دین و مذہب سے عملی لگاؤ تو دور رہا  
کوئی لفظی و قبلی مناسبت بھی نہیں ہے۔ تاہم یہ ایک امر واقعی ہے کہ ایک طرف  
مولانا اور جماعت اسلامی علماء کرام کی، جدید تعلیم یافتہ طبقے اور خصوصاً اس کی مغرب  
پرستانہ ثقافت اور طرز بود و باش سے، بیزاری کو اپنے سیاسی مقاصد کے لئے استعمال کرتے  
ہیں۔ اور دوسری طرف علماء کرام بھی خالص دینی اعتبار سے خود مولانا سے شدید بیزار ہونے اور  
ان کے بعض نظریات کو شدید نوعیت کی ضلالت و گمراہی سمجھنے کے باوجود سیاسی میدان میں  
ان کے مذہبی رول کو بنظر استحسان دیکھتے ہیں۔ بلکہ ان کے ایک طبقے نے تو گویا اس  
معاطلے میں جماعت اسلامی کی بے ضابطہ قیادت کو عملاً قبول کر لیا ہے۔ اس طرح  
اگرچہ اس وقت کوئی باقاعدہ مذہبی کیمپ یا دینی محاذ تو موجود نہیں ہے تاہم مختلف دینی حلقوں  
اور مذہبی طبقوں کے مابین اتحاد و اتفاق کے مظاہرے وقتاً فوقتاً ہوتے رہتے ہیں۔ اس  
اعتبار سے تو بہت خوش آئند نظر آتے ہیں کہ ان میں اتحاد و اتفاق کی جھلک نظر آتی ہے

۱۔ واضح رہے یہ تحریر ۱۹۶۶ء کی ہے!

۲۔ جیسے مرحوم حسین شہید سہروردی وغیرہ۔

۳۔ جیسے مثلاً ایک عید الفطر ۱۹۶۷ء کے موقع پر اور دوسرے ۱۹۶۸ء میں ڈاکٹر فضل الرحمن کے خلاف۔

لیکن چونکہ اس اتحاد کی بنیاد کسی مثبت تعمیری جذبے کے بجائے خالص منفی طرز فکر پر ہے لہذا درحقیقت اسلام اور پاکستان میں اس کے مستقبل کے نقطہ نظر سے نہ صرف یہ کہ اس میں افادیت کا کوئی پہلو نہیں ہے بلکہ الٹا مضرت و نقصان کا شدید احتمال موجود ہے! اور یہ بات ہر اُس شخص کو اچھی طرح سمجھ لینی چاہئے جو پاکستان میں اسلام کے مستقبل سے مخلصانہ دلچسپی رکھتا ہو کہ علمائے کرام کے ایک طبقے کا عمومی عدم اطمینان اور منفی طرز عمل اور جماعت اسلامی کی مستقل رقیبانہ جذبات کے ساتھ سیاست کے میدان میں اسلام کی 'سرپرستی' ہے اس ملک میں اسلام کا مستقبل مخدوش ہوتا چلا جا رہا ہے! —



# کچھ تلخ مگر سنگین حقائق

”رکھیو غالب مجھے اس تلخ نوائی پہ معاف  
آج پھر در دمرے دل میں سوا ہوتا ہے!“

(تذکرہ تبصرہ — یثاق لاہور، مئی ۱۹۶۷ء)

واقعات و حقائق کا صحیح ادراک و شعور صحیح طرز عمل کے لئے بمنزلہ اساس اور درست سمت میں اقدام کیلئے ناگزیر و لا بدی ہے۔ پاکستان کا اسلام کے نام پر حاصل کیا جانا چاہے کیسے ہی عظیم مسلمات میں سے ہو، یہ حقیقت اپنی جگہ اٹل اور ناقابل تردید ہے کہ یہ اُن مسلمانوں کی قومی جدوجہد کے نتیجے میں قائم ہوا ہے جو بقتل مولانا مودودی ”صدیوں کے توارث کی بدولت“ ایک قوم بن گئے ہیں اور جن کی قومیت کی اساس اگرچہ اسلام ہی پر ہے..... لیکن خود اسلام سے ان کا رشتہ و تعلق محض نسلاً متوارث ہونے والے ’مذہب‘ سے زیادہ کچھ نہیں ہے اور جن کی اخلاقی حالت کے بارے میں مندرجہ ذیل رائے جتنی آج سے تیس سال قبل درست تھی، نہ صرف یہ کہ اتنی ہی بلکہ شوخی قسمت سے اس سے بھی کہیں زیادہ آج صحیح ہے:-

”..... یہاں جس قوم کا نام مسلمان ہے وہ ہر قسم کے رطب و یابس لوگوں سے بھری ہوئی ہے۔ کیر کڑکے اعتبار سے جتنے ٹائپ کافروں میں پائے جاتے ہیں اتنے ہی اس قوم میں بھی موجود ہیں۔ عدالتوں میں جھوٹی گواہیاں دینے والے جس قدر کافر قومیں فراہم کرتی ہیں، غالباً اسی تناسب سے یہ بھی فراہم کرتی ہے۔ رشوت، چوری، زنا، جھوٹ اور دوسرے ذمائم اخلاق میں یہ کسی سے کم نہیں ہے.....“ (مسلمان اور موجودہ سیاسی کشمکش، مہصفقہ مولانا مودودی)

دین کے ساتھ اس کے حقیقی لگاؤ کا جائزہ لینا ہو تو اولاً عوام کو دیکھئے کہ ان کی ایک عظیم اکثریت اس سے ایک سطحی سی محبت رکھنے کے سوانہ اس سے کوئی ذہنی مناسبت رکھتی ہے نہ عملی تعلق۔ یہی وجہ ہے کہ اسلامی نظام کے قیام کیلئے محض ناموں پر دستخط کرنے کیلئے تو یہ ہر وقت تیار ہوتے ہیں، لیکن اپنے ذاتی یا گروہی مفادات کا معاملہ آجائے تو اسلام کے بڑے سے بڑے احکام کو پس پشت ڈال دینا اور اس کی تمام حدود کو پھلانگ جانا ان کے بایں ہاتھ کا کھیل ہے۔

پھر چونکہ اس ملک کی سیاسی قوت کا سرچشمہ ہر صورت یہی عوام ہیں، لہذا سیاست کے میدان میں اسلام کا نام خواہ کتنا بھی لیا جاتا ہو اور اس کے کیسے ہی بلند نعرے لگائے جاتے ہوں، واقعہ یہ ہے کہ اصل سکتہ یہاں یا خالص سیاسی مفاد کا چلنا ہے یا برادریوں اور قبیلوں کی اقتدار طلبی و رسہ کشی کا!

پڑھے لکھے اور تعلیم یافتہ لوگوں کو دیکھئے جو کسی بھی اجتماعیت کا اصل قوام ہوتے ہیں تو معلوم ہوتا ہے کہ اسلام کے بنیادی اعتقادات سے ان کے قلوب و اذہان یکسر خالی ہیں اور شعوری یا غیر شعوری طور پر ان کی ایک بہت بڑی اکثریت مغرب کے مادہ پرستانہ الحاد کے نظریات و افکار پر پورا ایمان رکھتی ہے۔ ان میں سے جو جتنا ذہین ہے اتنا ہی مغربی فلسفہ و فکر سے متاثر ہے اور جو ذرا جبری بھی ہے وہ اس کے برملا اعلان اور کھلم کھلا اعتراف میں بھی کوئی باک محسوس نہیں کرتا!

پھر چونکہ ان ہی میں سے ملک کی پوری انتظامی مشینری کے کل پرزے نکلنے ہیں اور ان کے نسبتاً ذہین تر افراد ہی سے ملک کے تمام فوجی و سول محکموں کا اصل تانا بانا بنتا ہے، لہذا فطری طور پر سرد سز کا پورا ماحول (الاما شاء اللہ) مغربی افکار و نظریات اور مادہ پرستانہ و طہرانہ تہذیب و ثقافت سے تیار ہوا ہے اور فطری طور پر ان میں سے زیادہ جری اور نسبتاً ”تناقض و نفاق“ سے آزاد لوگ اسی ثقافت کی پورے ملک میں ترویج و اشاعت کی کھلم کھلا کوشش میں بھی مصروف ہیں!

ان لوگوں کو ”مٹھی بھر“ اور ”گنتی کے چند لوگ“ قرار دے کر ان کی اہمیت کو کم کرنے کی کوشش ایک سادہ سی خود فریبی ہے اور اس سے یہ حقیقت مٹ نہیں جاتی کہ اس

ملک کی 'ذہین اقلیت' (INTELLECTUAL MINORITY) بہر حال یہی ہیں اور ان ہی کے ہاتھ میں اس ملک کی اصل زمام کار ہے۔

اور آگے چلئے۔۔۔ اور حقائق کا مواجہہ کرنے کی جرأت پیدا کر کے جائزہ لیجئے تو معلوم ہو گا کہ مغربی افکار و نظریات کا یہ استیلاء خود ان لوگوں کی بھی اکثریت کے ذہنوں پر تمام و کمال موجود ہے جو یہاں اسلام کے علمبردار اور اسلامی نظام کے قیام کے داعی ہیں۔ ان کی عملی زندگیوں کے عام نقشے اور قول و فعل کے تضاد کو ایک طرف رکھتے ہوئے ان کے تصورِ دین کا بنظرِ غائر مطالعہ کیجئے تو معلوم ہوتا ہے کہ خود مذہب کا ایک خالص لادینی تصور ان کے ذہنوں میں قائم ہے اور اسلام ان کے نزدیک "ایک بہترین ضابطہٴ حیات" اور "حیاتِ دنیوی کے مسائل کا بہترین حل" سے زیادہ اور کچھ نہیں! حقیقتِ دینی اور روحِ ایمانی سے ان کی ایک بہت بڑی اکثریت تہی دست محض ہے اور اسلام کے بنیادی اعتقادات کو ماننا ان کے نزدیک دراصل صرف کچھ سماجی و تمدنی ضرورتوں کی بناء پر ہے! ان کی حقیقت کا ادراک تو بہت دور کی بات ہے، اس کی کسی ضرورت کا احساس تک ان کو حاصل نہیں۔ دین جس زندگی کو اصل حیات قرار دیتا ہے، اس کی اہمیت ان کے نزدیک ایک تہی سے زیادہ نہیں اور حیاتِ دنیوی، جس کی دین میں کوئی وقعت نہیں وہ ان کے غور و فکر کا اصل موضوع اور ان کی سعی و جہد کا اصل مرکز و محور ہے! حتیٰ کہ جو چیزیں دین میں 'عماد' کا درجہ رکھتی ہیں، ان سے بھی ان کا شغف بس واجبی سا ہے۔ اور وہ بھی باید و شاید۔۔۔۔۔ حد یہ ہے کہ ایک ثقہ راوی کی روایت کے مطابق ایک بہت بڑے داعیِ دین اور علمبردارِ اسلام کے نزدیک :-

"اسلام دراصل ایک سیاسی و تمدنی نظام

ہے جس پر اہلیات کا پروردہ ڈال دیا گیا ہے۔"

إِنَّا لِلّٰهِ وَاِنَّا اِلَيْهِ رَاٰجِعُونَ

گر ہمیں مکتب و ہمیں ملا کارِ طفلان تمام خواہد شد!

اور آگے بڑھے۔۔۔ مذہبیت کا ایک عمومی ڈھانچہ جن لوگوں کے دم سے قائم ہے وہ اکثر و بیشتر تجارت پیشہ طبقے کے کچھ مذہبی لوگ ہیں جو مسجدیں تعمیر کرتے اور انہیں آباد

کرتے ہیں، مدارس قائم کرتے اور انہیں چلاتے ہیں اور مساجد و مدارس کے اہتمام و انتظام کا سارا بوجھ برداشت کرتے ہیں۔ ان میں سے جو زیادہ دیندار ہوتے ہیں، وہ خود نمازیں پڑھتے، زکوٰۃ دیتے اور حج کرتے ہیں، لیکن ان کے ذرا قریب ہو کر دیکھئے تو معلوم ہوتا ہے کہ ان کی ایک بہت بڑی اکثریت کے یہاں آمد و خرچ کے معاملے میں حلال و حرام کی تمیز یکسر ختم ہو چکی ہے۔ سودی کاروبار ہینا، مرینا ہوتا ہے، اور جھوٹے سچ کا کوئی فرق کاروبار میں نہیں کیا جاتا۔ حتیٰ کہ ایک صوفی منس بزرگ نے پچھلے دنوں بڑے گہرے تاثر کے ساتھ فرمایا کہ:

”پورے پاکستان میں شاید کوئی ایک مسجد بھی ایسی نہ مل سکے جو خالص حلال ذرائع سے کمائے ہوئے روپے سے تعمیر کی گئی ہو!“۔۔۔۔۔ اس پر متزاد یہ کہ ان مساجد و مدارس میں جو دھراہٹ کے حصول اور اس کو برقرار رکھنے کیلئے جس قسم کے جوڑ توڑ ہوتے ہیں اور جو جو سازشیں کی جاتی ہیں ان کے سامنے میدان سیاست کے جوڑ توڑ بھی شرما کر رہ جائیں۔

علماء کے طبقے کو دیکھئے۔۔۔۔۔ تو اگرچہ یہ ایک حقیقت ہے کہ دین جیسا کچھ اور جتنا کچھ آج موجود ہے وہ انہی کے دم سے اور انہی کی کوششوں کی بدولت ہے۔ اور یہ بھی حقیقت ہے کہ اس حلقے میں کہیں کہیں علم و عرفان کی شمعیں بھی روشن ہیں اور ایمان و ایقان کی مشعلیں بھی۔ اور ابھی ایسے لوگ موجود ہیں جو اصحاب علم بھی ہیں اور ارباب عمل بھی، جن کی گفتار قلوب میں گداز پیدا کرنے والی اور کردار لوگوں کیلئے عزیمت کا سامان مہیا کرنے والا ہے، لیکن یہ بھی ایک دردناک حقیقت ہے کہ اس قسم کے لوگوں کی تعداد آنے میں نمک کے برابر ہے، اور علماء کی اکثریت کا یہ حال ہے کہ نہ دلوں میں ایمان کی شمع ایسی روشن ہے کہ ماحول کو منور کر سکے۔ نہ اخلاق و اعمال اس درجے کے ہیں کہ لوگوں کے دلوں میں گہر کر سکیں۔ تعلیم و تعلم اور درس و تدریس ان کی ایک بڑی اکثریت کا پیشہ بن کر رہ گیا ہے اور بڑے بڑے دارالعلوموں میں یہ افسوس ناک اور تکلیف دہ صورت حال نظر آتی ہے کہ پیشہ ورانہ چشمک اور رقابت و حسد۔ اور آپس کے جھگڑوں اور مناقشوں کے اعتبار سے وہ خالص دنیا دار اداروں سے کسی طرح مختلف نہیں!

رہی یہ کمی کہ ان کی ایک بڑی اکثریت موجودہ دنیا کے علوم و فنون سے بیگانہ محض ہے، تو اس کا ذکر تحصیل حاصل ہے! اس کا لازمی نتیجہ یہ ہے کہ علماء کا اثر معاشرے کے طبقہ متوسط کے بھی صرف نصفِ ادنیٰ تک ہی پہنچ پاتا ہے اور موجودہ معاشرے میں ان کی حیثیت زندگی کی اصل منجھدار سے کئی ہوئی ایک علیحدہ شاخ سے زیادہ کچھ نہیں!

ان تلخ حقائق کو پیش نظر رکھ کر خدارا سوچئے کہ کیا محض اس دلیل سے کہ ”پاکستان اسلام کے نام پر حاصل کیا گیا تھا!“ یہاں اسلام قائم ہو جائے گا یا سیاسی میدان میں اسلام کا نعرہ لگانے سے اسلامی انقلاب برپا ہو جائے گا؟ یا محض عوام کے مذہبی جذبات کے اشتعال سے مغربی تہذیب و ثقافت کی یلغار رک جائے گی؟ یا محض منفی مدافعت و مخالفت سے دین میں تحریف کا سلسلہ ختم ہو جائے گا؟ — اپنے اس طرز عمل کیلئے لاکھ دلائل پیش کر دیجئے، سینکڑوں خوش نمائاویلات گھڑ لیجئے۔ صورتِ واقعہ یہ ہے کہ آج بیس سال سے ایک فعال مذہبی و سیاسی جماعت اور طبقہ علماء کے سیاسی مزاج بزرگ اس طریق پر عمل پیرا ہیں، لیکن حالات ہیں کہ روز بروز خراب تر ہوتے چلے جا رہے ہیں۔ بزعم خویش کوئی کتنا ہی الحاد و بے دینی اور فحاشی و بے حیائی کے سیلاب کے آگے بند بنا کھڑا ہو، واقعہ یہ ہے کہ نہ الحاد و بے دینی کے سیلاب میں کوئی کمی آئی ہے نہ فحاشی و بے حیائی کے۔ — اللہ اس فعال دینی جماعت کا جو سیاست کے میدان میں مذہب کی علمبردار بن کر اتری تھی یہ حشر ضرور دیکھنے میں آیا کہ رفتہ رفتہ اس کی مذہبیت تو تحلیل ہو کر ختم ہوتی چلی گئی اور نری سیاست باقی رہ گئی، تا آنکہ اب اس کے نزدیک پاکستان میں اسلام کے مستقبل کا سارا دار و مدار اس پر رہ گیا ہے کہ یہاں انتخابات بلا واسطہ ہوں اور پارلیمانی جمہوریت کا نظام بحال کر دیا جائے۔ — فاعتبروا یا اولی الابصار!

ہماری قومی زندگی کا دھاراپورے زور و شور سے ایک خاص سمت میں بہ رہا ہے اور تاحال مذہبی طاقتیں اس پر کسی قسم کا کوئی اثر ڈالنے اور اس کے رخ کو تبدیل کرنے میں ناکام رہی ہیں۔ دوسری طرف ملکی حکومت کو ہر آن نئی مشکلات و مسائل کا سامنا ہے اور

بین الاقوامی سیاست کے بدلتے ہوئے رنگ اور بڑی طاقتوں کی بدلتی ہوئی حکمت عملی سے صاف اندازہ ہو رہا ہے کہ مستقبل میں پاکستان کو اپنی سالمیت کے تحفظ کیلئے بڑی کٹھن مشقت و ریاضت کرنی ہوگی اور بڑے نامساعد حالات سے گذرنا ہو گا۔ ان حالات میں اس بات کا شدید خطرہ ہے کہ اگر مذہبی حلقوں کی نری سیاسی نعرہ بازی اور محض منفی مدافعت و مخالفت کی حالیہ روش برقرار رہی اور کوئی زبردست مثبت دینی دعوت ایسی نہ اٹھی جو وہ نونوں کو مفتوح اور قلوب کو مسخر کر سکے تو کسی مشکل وقت میں اعصاب کا تناؤ ایسی صورت پیدا نہ کر دے کہ پھر اسلام کا نام لینا بھی مشکل ہو جائے!

اسی اہم خطرے کی نشاندہی کیلئے ہم نے یہ طویل معروضات پیش خدمت کی ہیں اور تاریخی پس منظر کو سامنے رکھ کر موجودہ صورت حال کا تجزیہ کیا ہے۔ خدا شاہد ہے کہ اس سے ہمارا مقصد نہ کسی کی دلآزاری ہے نہ توہین و تنقیص، البتہ کچھ تلخ حقائق کا مشاہدہ بعض اوقات 'تلخ تواری' پر منبج ہو ہی جاتا ہے۔ ہم درخواست کرتے ہیں کہ اس پر ہمیں معذور سمجھا جائے اور ہماری گذارشات پر ٹھنڈے دل سے غور کیا جائے۔ اقول قویٰ ہذا  
 واستغفر اللہ رب العالمین ○ (بیٹاق، مئی ۱۹۶۷ء)



نوٹ!

اس سلسلہ مضامین کی اگلی قسط جو

ماہنامہ 'میتاق' لاہور کے جون، ۱۹۷۶ء کے شمارے میں شائع ہوتی تھی

# اسلام کی نشاۃ ثانیہ

## کرنے کا اصل کام

کے عنوان سے کتابچے کی صورت میں شائع ہو گئی تھی جس کے اب تک آٹھ ایڈیشن طبع ہو چکے ہیں! اور بس میں بیان شدہ لائحہ عمل پر پیہم سعی و جہد ہی کا نتیجہ ہے کہ:

① ۱۹۷۲ء میں مرکزی انجمن خدام القرآن لاہور، کا

قیام عمل میں آیا۔ اور

② ۱۹۷۷ء میں 'قرآن اکیڈمی' قائم ہوئی۔ فَلَئِلَہِ الْحَمْدُ!!

دور ایوبی میں  
حکومت اور مذہبی طبقات کے مابین تصادم  
کے دو اہم واقعات

(۱)

ہنگامہ عید

اوائل ۶۷ء

(۲)

ڈاکٹر فضل الرحمن

کی تالیف 'اسلام' کی اشاعت  
پر دینی حلقوں میں شدید ناراضگی کی لہر

اواخر ۶۸ء

# ۱۔ ہنگامہ عید

## ایک لمحہ فکریہ

(ماخوذ از ————— 'میتاق' مارچ ۱۹۷۶ء)

علامہ اقبال مرحوم تو یہ حسرت ہی لئے اپنے رب کے پاس پہنچ گئے کہ ان کی عید — "عیدِ محکوماں ہجومِ مومنین" کے بجائے "عیدِ آزاداں شکوہِ ملک و دیں" ہوتی، لیکن پوری پاکستانی قوم اس اعتبار سے کچھ زیادہ ہی بد نصیب واقع ہوئی ہے کہ آزادی کے بعد بھی بجائے اس کے کہ اس کی عید "شکوہِ ملک و دیں" کا مظہر بنتی الٹی، انتشارِ ملک و دیں کی علامت بن کر رہ گئی اور اس سال یہ معاملہ اپنی انتہا کو پہنچ گیا جب 'حکومتِ ملک' ایک طرف اور 'رجالِ دین' دوسری طرف ایسے مورچہ بند ہوئے کہ انتشار و افتراق کی حد ہو گئی۔ حتیٰ کہ اکثر لوگ یہ کہتے سنے گئے کہ "اس سال عید ہوئی ہی نہیں!"

'دین' کے کچھ نادان دوست، اس صورت حال پر بغلیں بجاتے رہے ہیں کہ اس سال حکومت کو مکمل مات ہو گئی اور پورے ملک میں ان تمام لوگوں نے جنہیں دین سے ذرا سا بھی لگاؤ اور تعلق ہے علماء کے فتوے پر عمل کیا، اور اس طرح یہ بات بالکل واضح ہو گئی کہ اس ملک کے عوام دین کے معاملے میں حکومت کے بجائے کلیتہً علماء پر اعتماد کرتے ہیں — ہماری رائے میں ان کی اس مسرت سے سوائے اس کے اور کچھ ظاہر نہیں ہوتا کہ غالباً یہ حضرات بہت ہی شدید احساسِ کمتری کا شکار ہیں ورنہ وہ آفتاب کے وجود کے لئے خود آفتاب ہی کو دلیل بناتے اور ان چھوٹی چھوٹی باتوں سے اثر نہ لیتے — یہ بات کہ پاکستان کے مسلمان دین کے معاملے میں اصل اعتماد علماء ہی پر کرتے ہیں اور دوسرے کسی بھی ادارے کو ان کے مقابلے میں قابلِ استناد نہیں جانتے، ایک پہاڑ جیسی حقیقت ہے اور اس کے ثبوت کے لئے اس قسم کے ادنیٰ مظاہروں سے استناد کی قطعاً کوئی حاجت نہیں ہے!

البتہ ایک دوسرا پہلو جو ہماری رائے میں ان حضرات کی نگاہوں سے اوجھل ہو رہا ہے اور جس کی طرف توجہ مبذول کرانا ہم اپنا فرض سمجھتے ہیں یہ ہے کہ اس قسم کے مظاہرے ان جدید تعلیم یافتہ لوگوں کو دین سے بیزار اور متنفر کرنے کا سبب بن رہے ہیں جن کی تعلیم و تربیت مغربی طرز پر ہوئی ہے یہ لوگ اگرچہ تعداد کے اعتبار سے یقیناً ایک حقیر اقلیت کی حیثیت رکھتے ہیں لیکن ان ہی کے ہاتھ میں اس ملک کی زمام کار اور تمام معاملات کی باگ ڈور ہے اور وہی اس کے تمام انتظام و انصرام کے ذمہ دار اور اس کی پوری اجتماعی زندگی کے حوالہ دار ہیں۔ ان کی ایک بہت بڑی اکثریت دین سے ناواقف ضرور ہے لیکن یہ خیال کرنا کہ یہ دین کے دشمن ہیں ان کے ساتھ شدید نا انصافی ہی نہیں، خود دین اور اس ملک میں اس کے مستقبل کے اعتبار سے پرلے درجے کی کوتاہ بینی اور نا عاقبت اندیشی ہے!۔ دین سے ان کا بعد براہ راست نتیجہ ہے اس مخصوص ماحول کا جس میں وہ پلے پلے بڑھے ہیں۔ اور اس نظام تعلیم کا جس کے تحت انہوں نے علوم و فنون کی تحصیل کی ہے۔ اور ہر اس شخص یا جماعت کے لئے جسے اس ملک میں اسلام کے مستقبل کے ساتھ کچھ بھی مخلصانہ دلچسپی ہو، یہ لازمی ہے کہ وہ ہر ممکن ذریعے سے اس بعد کو کم کرنے کی کوشش کرے اور خصوصاً ایسی صورت سے حتی الامکان اجتناب و احتراز کرے جس سے اس کے بڑھنے کا اندیشہ ہو!

ہمارے نزدیک یہ صورت حال کسی طرح خوش آئند قرار نہیں دی جاسکتی کہ اس معاملے میں حکومت ملک اور 'رجال دین' نے دو مخالف کمپوں کی صورت اختیار کر لی تھی۔ ایک طرف حکومت کے ذمہ دار افسروں، برسر اقتدار جماعت کے زعماء اور پریس ٹرسٹ کے اخبارات نے اس مسئلے پر بیان بازی اور مضمون نگاری کو ایک مستقل مشغلہ بنا لیا۔ اور وہ سارا الزام علماء کو دیتے رہے۔ اور دوسری طرف علماء دین اور مذہبی سیاست کے علمبردار اپنے موقف کو درست ثابت کرنے میں ایڑی چوٹی کا زور صرف کرتے رہے اور جو کچھ ہوا اس کی پوری ذمہ داری انہوں نے حکومت پر ڈال دی۔

ہمارے نزدیک یہ سوال کہ جو کچھ ہوا، اس کی اصل ذمہ داری کس پر ہے، اول تو ہے ہی نہایت غیر اہم اس سے کہیں زیادہ غور و فکر کا مستحق مسئلہ یہ ہے کہ آئندہ اس مسئلے کا

حل کیا ہو اور ایسی صورت حال کا تدارک کیسے کیا جائے۔ دوسرے اس کا صحیح تفتیشی  
 کہ اس کے پیچھے کون کون سے عوامل اور محرکات کام کر رہے تھے، ہے بھی بہت  
 مشکل۔ اور خصوصاً یہ تو اندھے تعصب اور گروہی عصبیت کے غلو کے بغیر ناممکن ہے  
 کہ اس معاملے کی پوری ذمہ داری کسی ایک فریق پر ڈال دی جائے۔

بادی النظر میں جو کچھ سمجھ میں آتا ہے وہ یہ ہے کہ اس میں اولاً حکومت کی اس کوتاہی کو  
 دخل ہے کہ اس نے نہ علاقائی بنیاد پر رویت ہلال کا کوئی ایسا بندوبست کیا کہ 'شہادت  
 شرعی' کے قیام کا اطمینان ہو سکتا۔ اور نہ ہی مرکزی رویت ہلال کمیٹی میں عوام  
 کے معتمد علیہ علماء کو مناسب نمائندگی دی، پھر ایک مزید غلطی یہ ہوئی کہ ریڈیو پر رویت  
 ہلال کا پہلا اعلان بالکل مجمل اور غیر تسلی بخش تھا، اور جب تک دوسرا اعلان ہوا، تو اس  
 وقت تک بے چینی اور بے اطمینانی کی لہر پورے ملک میں دوڑ چکی تھی اور دوسرے وہ بھی  
 قدرے مفصل ہونے کے باوجود پوری طرح اطمینان بخش نہ تھا۔ دوسری طرف واقعہ  
 یہ ہے کہ علماء کے طرز عمل سے بھی ایسا معلوم ہوتا ہے کہ جیسے وہ پہلے سے سخت غیر مطمئن  
 تھے۔ اور عدم اطمینان کے اظہار کے لئے انہیں کچھ وجوہ کی ضرورت تھی جو بروقت پوری ہو  
 گئی۔ ہماری رائے میں نہ حکومت کے ذمہ دار لوگوں کی نیت میں خلل اور فتور قرار  
 دینے کے لئے کوئی وجہ جواز موجود ہے اور نہ ہی ملک کے پورے طول و عرض میں ہر طبقہ فکر  
 کے علماء کے فوری ( SPONTANEOUS ) اور یکساں رد عمل  
 اور متفقہ فیصلے کے پیش نظر یہ کہنے کے لئے کوئی بنیاد موجود ہے کہ اس کی پشت پر کوئی  
 سازش کام کر رہی تھی۔ حکومت کے ذمہ دار لوگوں کے بارے میں زیادہ سے  
 زیادہ جو کچھ کہا جا سکتا ہے وہ یہ ہے کہ انہوں نے سہل انگاری اور بے پروائی سے کام لیا اور  
 علماء کے بارے میں زیادہ سے زیادہ جو کچھ کہا جا سکتا ہے وہ یہ ہے کہ ان کے عمومی عدم  
 اطمینان کو ظہور و خروج کا ایک موقع مل گیا۔ اس سے زیادہ کچھ کہنا ہماری رائے میں  
 حدود سے تجاوز ہے اور جو کوئی بھی ایسا کرے، قطع نظر اس سے کہ وہ ارباب اقتدار کا تر جمان  
 ہو یا طبقہ علماء کا نمائندہ۔ وہ خواہ مخواہ حکومت اور علماء کے مابین خلج کو وسیع و عمیق  
 کرنے کے درپے ہے۔ اور اسے کسی بھی طرح نہ ملگ ملت کی خیر خواہی قرار دیا جا سکتا



دیکھتے۔۔۔ کہ ایک مسلمان ملک میں جس کے حکمران بھی مسلمان ہیں۔ (چاہے کسی کے نزدیک وہ کتنے ہی فاسق و فاجر ہوں!) حکومت کے مقرر کردہ ذمہ دار ادارے کی جانب سے اس اعلان پر کہ عید کا چاند ہو گیا ہے۔۔۔ خطا و صواب کی ساری ذمہ داری اور عذاب و ثواب کا پورا بوجھ ان پر چھوڑتے ہوئے عید منائی جاتی۔۔۔ اور بعد میں اگر وثوق کے ساتھ یہ معلوم ہوتا کہ ایک روزہ رہ گیا ہے تو اس کی قضا دے دی جاتی؟ کیا واقعہ اس معاملے میں نبی اکرم صلی اللہ علیہ وسلم کے ان ارشادات سے کوئی رہنمائی نہیں ملتی جو حضرت ابو ذرؓ سے مروی ہیں۔۔۔ جن میں سے ایک میں حضرت ابو ذرؓ یہ فرماتے ہیں کہ:-

”إِنَّ خَلِيلِي أَوْصَانِي أَنْ أَسْمَعَ وَأَطِيعَ وَإِنْ كَانَ عَبْدًا  
مُجَدَّعَ الْأَطْرَافِ وَأَنْ أَصَلِّيَ الصَّلَاةَ لِيُوقِيَهَا فَإِنْ أَدْرَكَتِ  
الْقَوْمَ وَقَدْ صَلَّوْا كُنْتُ قَدْ أَحْوَزْتُ صَلَاتِكَ وَإِلَّا  
كَانَتْ لَكَ نَافِلَةٌ“ (صحیح مسلم)

(ترجمہ) ”میرے دوست (نبی صلی اللہ علیہ وسلم) نے مجھے وصیت فرمائی کہ میں صاحب امر کی بات مانوں اور اس کی اطاعت کروں اگرچہ وہ ایک اعضا پریدہ غلام ہو۔ اور نماز کو اس کے وقت پراد کروں پھر اگر تو لوگوں کے نماز پڑھ چکنے کے بعد پہنچے تو تو پہلے ہی اپنی نماز محفوظ کر چکا ہو گا۔۔۔ ورنہ (ان کے ساتھ) تیری نماز نفل ہو جائے گی۔“

برائے ماننے!۔ ہم سب اپنے اپنے گریبانوں میں منہ ڈال کر دیکھیں کہ ہم لوگ خود اپنے نجی و ذاتی مسائل اور اپنے اپنے حلقے کے لوگوں کے معاملات میں آسانی اور سیر پیدا کرنے کے لئے شریعت اسلامی کی کن کن گنجائشوں سے فائدہ اٹھاتے ہیں۔۔۔ اور قانون کی کن آخری حدود تک توسیع کی سعی کرتے ہیں!۔۔۔ تو کیا ضروری تھا کہ اس معاملے میں فتویٰ کی بجائے تقویٰ ہی کو عمل کی بنیاد بنایا جاتا؟۔۔۔ کیا طیٰ بیعتی اور قومی اتحاد کی وقعت آپ حضرات کی نگاہوں میں افراد کی نجی مصلحتوں اور ضرورتوں سے بھی کم ہے۔۔۔؟ رویت ہلال کے سرکاری انتظامات میں جتنے سقم تھے وہ سب پہلے ہی سے

معلوم تھے۔ تو یا تو آپ کو چاہئے تھا کہ پہلے ہی سے عوام کو خبردار کر دیتے۔ اور خود اپنے طور پر رویت ہلال کی شہادتوں کے بہم پہنچانے، فیصلے پر بروقت پہنچنے، اور مناسب وقت تک اس کے اشتہار و اعلان کا بندوبست کرتے۔ یا اگر ان تمام اسقام کے باوجود آپ کے نزدیک رویت ہلال کا سرکاری انتظام۔ کراہت کے آخری درجے ہی میں سہی۔ قابل قبول تھا۔ تو پھر سوال یہ پیدا ہوتا ہے کہ حکومت کے اعلان کے بعد آپ نے خواہ مخواہ کے تجتس اور چھان بین کی تکلیف کیوں گوارا کی۔ در آن حالیکہ نہ یہ کام آپ کے ذمے تھا اور نہ آپ اس کے لئے تیار تھے؟

ہمیں تسلیم ہے کہ آپ دین کے معاملے میں حکومت کے طرز عمل کی وجہ سے بالعموم اور بجا طور پر غیر مطمئن ہیں لیکن خدارا اس امر کی اہمیت کا احساس فرمائیے کہ ہم اپنے آپ پر پورا کنٹرول رکھیں اور خبردار رہیں مبادا ہماری یہ بے اطمینانی بے قابو ہو کر ایسی صورتیں پیدا کر دے۔ جو نہ دین کے لئے مفید ہوں نہ ملک و ملت کے لئے۔ سیاسی جماعتوں کے لئے تو عوام کی بے چینی۔ اور بے اطمینانی چاہے وہ کسی سبب سے ہو بجائے خود ایک رحمت ہوتی ہے اور وہ ہمیشہ اس ناک میں رہتی ہیں کہ ایسے مواقع پیدا ہوں جن پر عوام کو برسر اقتدار لوگوں کے خلاف مشتعل کیا جاسکے۔ لیکن خدا ہمیں اس سے بچائے کہ ہم دین اور دینی مسائل کو بھی گروہی سیاست میں استعمال کرنا شروع کر دیں۔ اس کے برعکس ہمیں چاہئے کہ اپنی تمام توجہات اس مخلصانہ کوشش پر مرکوز کر دیں کہ مسائل حل ہوں۔ اور باہمی اعتماد کی فضا برقرار رہے۔

اس سلسلے میں ہم علمائے کرام کی خدمت میں گزارش بھی کرنا چاہتے ہیں کہ وہ سر جوڑ کر بیٹھیں اور مندرجہ ذیل دو امور پر کسی متفق علیہ نتیجے تک پہنچنے کی کوشش کریں!

ایک یہ کہ کیا دین میں اس کی گنجائش موجود ہے کہ بجائے رویت بصری کے قمری تقویم

ہی کی بنیاد پر عید منائی جائے۔۔۔ اس سلسلے میں جو ایک بات عوام میں مشہور ہو گئی ہے کہ اکثر عرب اور بعض دوسرے مسلمان ممالک میں اسی پر تعامل ہے تو تحقیق کرنی چاہئے کہ کیا واقعی ایسا ہے؟ اور اگر ایسا ہے تو معلوم کرنا چاہئے کہ وہاں کے علماء کے پاس اس کے حق میں کیا دلائل ہیں۔

دوسرے یہ کہ اگر رویت بصری ہی لازمی ہے تو کیا ملک میں کسی ایک مقام پر رویت ہلال کی شرعی شہادت کی بنا پر فاصلوں اور طول بلد اور عرض بلد کا لحاظ کئے بغیر پورے ملک میں عید منائی جاسکتی ہے؟ اور اگر اس کا جواب نفی میں ہو تو طے کرنا چاہئے کہ ایک مقام کی رویت کتنے فاصلے تک حجت ہوگی۔ (اس سلسلے میں پاکستان کے شرقی و غربی خطوں کا بعد خصوصاً لائق توجہ ہے!)

علماء کرام کا کسی ہنگامی وقت پر ایک منفی مسئلے پر متفق ہو جانا خواہ کتنا ہی خوش آئند نظر آئے، دین کا بھلا اگر کسی چیز میں ہے تو وہ صرف یہ ہے کہ کسی مسئلے کے مثبت حل پر ان کا 'اجماع' ہو اور اگر خدا نخواستہ ایسا نہ ہو سکے تو ہم کس منہ سے عوام کو (چاہے کسی کے نزدیک وہ کالانعام ہی ہوں!) ملامت کر سکتے ہیں، اگر ان کی زبانوں پر علامہ اقبال کا یہ مصرعہ عام ہو جائے کہ ع

دین مَلّا فی سبیل اللہ فساد!



## ۲۔ ڈاکٹر فضل الرحمن کی تالیف 'اسلام' کی اشاعت پر دینی حلقوں میں شدید ناراضگی کی لہر

(ماخوذ از—'مِثاق' اکتوبر ۱۹۶۸ء)

گزشتہ ماہ ڈاکٹر فضل الرحمن صاحب سابق ڈائریکٹر اسلامک ریسرچ انسٹی ٹیوٹ کی تصنیف 'اسلام' کے خلاف جو شدید عوامی ردِ عمل ظاہر ہوا اور اس کے نتیجے میں ڈاکٹر صاحب موصوف کو جس بے بسی کے ساتھ اپنے عہدے سے مستعفی ہونا پڑا، اسے بلا خوفِ تردید مذہبی، سیاسی اور انتظامی تمام ہی نقطہ ہائے نظر سے پاکستان کی تاریخ کے قریبی دور کا اہم ترین واقعہ قرار دیا جاسکتا ہے۔ مذہبی اعتبار سے اس لئے کہ معاملہ بنیادی طور پر عوام کے مذہبی اعتقادات سے متعلق تھا اور سیاسی و انتظامی اعتبار سے اس لئے کہ اس نے فی الواقع ایک سیاسی ایجنسی کی صورت اختیار کر لی تھی اور اس طرح فوری طور پر لاء اینڈ آرڈر اور نظم و نسق کا مسئلہ پیدا ہو گیا تھا۔

عوام کے مذہبی جذبات کا جو فوری اور ہمہ گیر اظہار اس موقع پر ہوا واقعہ یہ ہے کہ اس کی کوئی دوسری مثال 1953ء کی اینٹی قادیانی ایجنسی ٹیشن کے بعد کے پندرہ سالوں میں نہیں ملتی۔ عوام کے مذہبی احساسات کا یہ شدید ردِ عمل ایک اعتبار سے خوش آئند اور امید افزا بھی ہے اور ایک دوسرے نقطہ نظر سے تشویش انگیز بھی۔ یہ بات بجائے خود تو بہت اچھی ہے کہ پاکستان کے عوام اپنے مذہبی اعتقادات کے تحفظ کے لئے پوری طرح کمر بستہ ہوں اور اس معاملے میں کسی جانب سے بھی کوئی حملہ ہو تو وہ پوری ہمت اور جرأت کے ساتھ سینہ سپر ہونے کو تیار رہیں۔ لیکن یہ امر کہ ان کا یہ مذہبی جذبہ کسی مسلسل اور پیہم سعی و جہد میں

لے جواب 'مرحومین' کی فرست میں داخل ہو چکے ہیں!

ڈھلنے کے بجائے صرف وقتی اور ہنگامی ایجنسی نیشن کی صورت اختیار کرتا ہے، جیسے کہ مذہب ان کے صرف جذبات سے متعلق ہو کر رہ گیا ہو، فی نفسہ تشویش انگیز اور مایوس کن ہے۔ اس لئے کہ یہ بہر حال ایک اٹل حقیقت ہے کہ مذہب کا دفاع صرف جذبات کی بنیاد پر وقتی اور ہنگامی تحریکیں اٹھانے سے نہیں ہو سکتا۔ اس کے لئے محکم عقلی بنیادوں پر مسلسل اور پیہم جدوجہد ناگزیر ہے۔

یہ امر مزید افسوس ناک ہے کہ اس موقع پر بعض سیاسی عناصر نے بھی عوام کے مذہبی جذبات کو برا بھلا سمجھتا ہوا کرنے کی کوشش کی اور اپوزیشن کے بعض حلقوں نے اپنی پرانی عادت کے مطابق اسے ایک سیاسی مسئلہ بنا چاہا۔ اس کا ذکر ڈاکٹر فضل الرحمان نے اپنے اس وضاحتی مضمون میں بھی کیا تھا جو لاہور کے ایک انگریزی روزنامے میں شائع ہوا تھا اور پھر اپنے استغنے میں بھی کیا ہے۔ ہماری رائے میں یہ طرز عمل نہایت خطرناک ہے اور اپنے اس خیال کو ہم خاص طور پر اس لئے بھی ظاہر کرنا چاہتے ہیں کہ اس وقت ان عناصر کو بزرگم خویش جو فتح حاصل ہوئی ہے وہ انہیں یہ خطرناک کھیل کھیلنے میں جبری نہ کر دے۔ جیسا کہ ہم نے اس سے پہلے بھی متعدد بار ان صفحات میں واضح کیا ہے۔ اور اب پھر کسی قدر وضاحت کے ساتھ عرض کریں گے۔! پاکستان ہی نہیں، پورے عالم اسلام میں اس وقت مذہبی اعتبار سے متحہ دین اور قدامت پسند لوگوں کے دو حلقے فی الواقع موجود ہیں جن کے طرز فکر اور مجموعی مزاج میں بڑا بعد ہے اور جو اکثر معاملات میں ایک دوسرے کی ضد واقع ہوئے ہیں۔ ان کے مابین نزاع کسی ایک مسئلے میں نہیں بلکہ ہمہ گیر ہے اور اس نزاع کا حل سیاسی ہنگاموں سے نہیں بلکہ مستقل افہام و تفہیم اور ایک دوسرے کو سمجھنے اور سمجھانے ہی سے ممکن ہے۔ ان اختلافات کے حل کا اصل پلیٹ فارم علمی مجالس ہیں نہ کہ عوامی جلسے اور جلوس۔ مؤخر الذکر طریقے سے معاملہ اگر سو بار سیدھا ہو سکتا ہے تو ایک بار بالکل الٹا بھی پڑ سکتا ہے اور اس کا نتیجہ کسی کے حق میں بھی مفید نہ ہو گا۔

اس موقع پر مقامی و ضلعی سطح سے لے کر مرکزی حکومت تک ملک کی پوری انتظامی مشینری کاروتیہ بہت قابل وادربا۔ خدا کا شکر ہے کہ کسی جگہ سے بھی تشدد کی کوئی اطلاع

موصول نہیں ہوئی۔ مقامی و ضلعی حکام نے نہایت دانش مندی اور فرض شناسی کا ثبوت دیا۔ اور ایک طرف عوام کو یہ اطمینان دلا کر کہ وہ ان کے احساسات و جذبات کو حکومت تک پہنچادیں گے ان کے جذبات کو مزید مشتعل ہونے سے روکا اور دوسری طرف فی الواقع حکومت کو صحیح صورت حال سے بروقت مطلع بھی کر دیا۔ نتیجہً بروقت ایک صحیح اقدام ہو گیا اور صورت حال بگڑنے سے بچ گئی۔

اس صورت حال کا مقابلہ 1953ء سے کیا جائے تو ایک عجیب تضاد سامنے آتا ہے، اُس وقت ملک میں وہ پارلیمانی جمہوریت قائم تھی جس کا از سر نو احیا جمہوریت کے اُن علمبرداروں کا مقصد زندگی بن گیا ہے جو موجودہ حکومت کو 'آمرانہ' قرار دیتے ہیں۔ لیکن اُس وقت کی 'جمہوری' حکومت نے عوام کے مطالبات کا جواب ایٹھ پھری نہیں اٹھک آور گیس اور گولی سے دیا تھا۔ اور اُس وقت کی حکمران جماعت کے بعض عناصر نے اس خالص دینی و مذہبی مسئلے کو بھی اپنی جماعتی سیاست اور اس کے اندرونی جوڑ توڑ اور سازش و ریشہ دوانی کے سلسلے کی ایک کڑی بنانے میں کوئی شرم محسوس نہ کی تھی۔ نتیجہً ایک عظیم سیاسی شورش برپا ہوئی تھی اور بے اندازہ خون خرابہ ہوا تھا۔ جس کے نتائج پاکستان کی سیاسی زندگی میں بہت دور رس ثابت ہوئے۔ اس کے بالکل برعکس رویہ

فٹ نوٹ متعلقہ صفحہ سابقہ

۱۹۵۳ء کی انسٹی ٹیوٹ آف ایڈمینیسٹریشن اس کی ایک اہم مثال ہے۔ آنجنابی غلام احمد قادیانی کی اُمت کو ایک غیر مسلم اقلیت قرار دینے کا مطالبہ اگر ٹھنڈے استدلال اور دھمی اور سبج چال کے ساتھ اور تسلسل و استقلال سے ہوا تو یقیناً اس کے بہتر نتائج نکلتے لیکن ایک جذباتی و ہنگامی تحریک کا نتیجہ یہ نکلا کہ تھوڑی دیر کے لیے تو خوب زور بندھا اور شور و ہنگامہ برپا ہوا لیکن اس کے بعد صورت یہ ہوئی کہ اب اس مسئلے پر بات کرنا بھی ممکن نہیں۔ پھر خاص اس مسئلے کے علاوہ اس تحریک سے جو نقصانات اس ملک کو سیاسی و دستوری اور دینی و مذہبی ہر اعتبار سے پہنچے ان کا تذکرہ تفصیل حاصل ہے (داخ رہے کہ یہ تحریر ۶۸ء کی ہے اور الحمد للہ کہ ۱۹۶۴ء میں ختم نبوت کی تحریک اسی اسلوب پر چلی جس کی نشاندہی ان الفاظ میں کی گئی۔ چنانچہ کسی نہ کسی درجہ میں کامیابی سے ہنگامہ ہوئی)

موجودہ 'آمرانہ' حکومت کا ہے کہ اس نے عوام کے جذبات کے آگے گھٹنے ٹیک دینے میں کوئی عار محسوس نہ کی اور ملک کو خون خرابے سے بچالیا۔ اس مسئلے سے قطع نظر کہ اس کا اصل محرک عوامی جذبات و احساسات کا واقعی احترام ہے یا اپنے وقتی سیاسی مصالح، یہ امر بجائے خود ایک حقیقت ہے کہ اگر اس وقت کے حکمران بھی اسے اپنے ذاتی وقار کا مسئلہ بنا لیتے تو بالکل 1953ء کے سے حالات و واقعات رونما ہو کر رہتے اور ملک میں شدید افراتفری برپا ہوتی۔ ہم حکومت وقت کو مبارکباد دیتے ہیں کہ اس نے ملک و ملت کے وسیع تر مفادات کے پیش نظر ایک وقتی سبکی کو برداشت کر لیا۔

اس معاملے میں سب سے زیادہ نقصان ڈاکٹر فضل الرحمن کی ذات کو پہنچا ہے اور ہم یہ کہے بغیر نہیں رہ سکتے کہ ان پر کسی قدر زیادتی بھی ہوئی ہے۔ نزاع تو دراصل دو مکاتب فکر اور دو نقطہ ہائے نظر کا تھا۔ یا پھر کسی درجے میں حکومت اور اپوزیشن کا۔ لیکن چونکہ اس وقت اتفاق سے ان کی ذات میں یہ دونوں حیثیتیں جمع ہو گئی تھیں کہ وہ دین میں مستعدانہ مکتب فکر کے نمائندے اور وکیل کی حیثیت سے بھی سامنے آئے اور ایک سرکاری عہدہ دار کی حیثیت سے بھی، لہذا تنقید و ملامت کا اصل ہدف وہ بن گئے اور سب سے زیادہ مجروح ان کی شخصیت ہوئی۔ پھر جیسا کہ ایسے معاملات میں عموماً ہوتا ہے، ان کے ساتھ انصاف بھی نہیں کیا گیا۔ چنانچہ بعض باتیں ان کی جانب غلط بھی منسوب کی گئیں اور ان کے بعض ایسے قروں کا جو ایک سے زیادہ مفہوموں کے متحمل ہو سکتے تھے، ایک خاص متعین مفہوم بھی ان کے سر تھوپا گیا۔ اور ہنگامے کے شور و شغب میں ان کی تمام وضاحتوں کو بھی نظر انداز کر دیا گیا۔ ہمارے ڈاکٹر صاحب سے نہ تو ذاتی مراسم ہیں اور نہ ان سے براہ راست تبادلہ خیالات کا موقع ہی ہمیں کبھی ملا ہے۔ لیکن ایک دو مواقع پر انہیں قریب سے دیکھنے اور ان کی گفتگو کو سننے کا موقع ضرور حاصل ہوا ہے۔ اور ہمارے اندازے کے مطابق وہ ایک سنجیدہ طالب علم ہیں۔ ہماری رائے میں نہ تو ان کی طبیعت میں

۱۔ راقم الحروف کی ڈاکٹر صاحب موصوف سے پہلی ملاقات شکاگو (امریکہ) میں ۱۹۷۹ء میں ہوئی، جس کے بعد متعدد ملاقاتوں میں مفصل تبادلہء خیالات بھی ہوا!

اسلام کے خلاف 'نشوز' پایا جاتا ہے اور نہ ہی یہ خیال درست ہے کہ وہ محض ہیٹ پالنے کے لئے دین و ایمان کا سودا کرنے والے لوگوں میں سے ہیں۔ ایک دینی پرچے میں ان کے بارے میں ایک بہت بڑے عالم دین کا یہ قول دیکھ کر ہمیں دکھ ہوا کہ ڈاکٹر صاحب تو بس وہی کچھ لکھتے ہیں جس کا اشارہ انہیں 'اوپر' سے ملے (اِنَّ هُوَ اِلَّا وَحْيٌ يُّوْحٰى!)۔ ہمارے رائے میں 'اسلام' ڈاکٹر صاحب کے اپنے آزادانہ غور و فکر کا نتیجہ ہے اور اس سے ان کی وسعت مطالعہ اور دقت نظر کا بھی کافی ثبوت ملتا ہے۔ یہ دوسری بات ہے کہ ایک مخصوص تعلیم و تربیت کی بنا پر ان کا نقطہ نظر ایک خاص رخ پر ڈھلتا چلا گیا ہے اور ان کے ذہن پر مغرب کے فکر و فلسفے اور مادہ پرستانہ طرز فکر کی چھاپ پڑتی چلی گئی ہے۔ چنانچہ ان کی تصنیف میں جہاں بہت قیمتی علمی مواد بھی موجود ہے اور بعض نکات بڑے دقیق اور نہایت دقیق بھی ہیں وہاں صاف محسوس ہوتا ہے کہ مادہ پرستانہ نقطہ نظر یا زیادہ سے زیادہ 'عقلیت محض' اس کے رگ و پے میں سرایت کئے ہوئے ہے اور 'اسلام' کا یہ پورا مطالعہ مغربی فکر و فلسفے کی روشنی میں کیا گیا ہے۔

لیکن یہ واضح رہنا چاہئے کہ یہ معاملہ ایک ڈاکٹر فضل الرحمن ہی کے ساتھ مخصوص نہیں۔ ہمارے پڑھے لکھے طبقے کی ایک بہت بڑی اکثریت اسی مرض میں مبتلا ہے۔ اور ہماری قومی و ملی زندگی کے تمام فعال عناصر اسی روگ کا شکار ہیں۔ ان میں جو جتنا ذہن اور جری ہے وہ اتنا ہی اپنے اصل نظریات و افکار کے ظاہر کرنے میں بیباک ہے۔ ورنہ اکثر و بیشتر کا اصل نقطہ نظر فی الواقع یہی ہے اور عقلیت جدیدہ کے اس حمام میں سبھی ننگے ہیں۔ سرسید مرحوم سے جس کتب فکر کی بنیاد پڑی تھی اس سے ہمارا سارا ہی تعلیم یافتہ طبقہ شعوری یا غیر شعوری طور پر متاثر ہے۔ اور سائنس و ٹیکنالوجی سے مرعوبیت نے مغربی فکر و فلسفے کو پوری ملت اسلامیہ کے پڑھے لکھے طبقے کے قلوب و اذہان میں راسخ کر دیا ہے۔ یہ تو خدا بھلا کرے یا ملتین دیوبند رحمۃ اللہ علیہم کا کہ ان کی کوششوں کی بدولت قال اللہ وقال الرسول کاؤ نکا کم از کم عوامی سطح پر بچتا رہا۔ اور عوام کے معتقدات و معمولات میں دین و مذہب کا ایک ڈھانچہ محفوظ رہ گیا۔ ورنہ واقعہ یہ ہے کہ 'عقلیت جدیدہ' کے اس سیلاب کے آگے کوئی بند تاحال نہیں باندھا جاسکا اور جس کسی نے بھی قال اللہ وقال

الرسول کے محفوظ گوشوں سے نکل کر اس سیلاب کی راہ میں آنے کی جرأت کی اسے اکثر و بیشتر خود اپنی متاع یقین سے ہاتھ دھو لینے پڑے۔

بتابریں۔۔۔ ہمارے نزدیک اصل اہمیت شخصِ فضل الرحمن کی نہیں بلکہ اس کتبِ فکر کی ہے جس کی مدلل و مبسوط نمائندگی انہوں نے کی ہے اور اس اعتبار سے دیکھا جائے تو ان کی تصنیف 'اسلام' کی اشاعت کا ایک پہلو مفید بھی ہے۔ یعنی یہ کہ اس کے ذریعے دین میں تہجد کے علمبرداروں کا پورا مقدمہ اپنے بھرپور اور مکمل استدلال کے ساتھ یک جا سامنے آ گیا ہے۔ اس کتبِ فکر کی نمائندگی اس سے پہلے صرف مسٹر غلام احمد پرویز کے ذریعے ہوتی رہی ہے۔ لیکن ان کی تصنیفات و تالیفات، اگرچہ ان کی تعداد بعض دوسرے بسیار نویس اہل قلم کے مانند درجنوں میں ہے، کسی محکم و مربوط فلسفے یا ٹھوس علمی و فکری مواد کی حامل نہیں ہیں بلکہ اکثر و بیشتر صرف خطابت، انشاپردازی اور جذبات نگاری کا مرقع ہیں۔۔۔ اس کے بالکل برعکس معاملہ 'اسلام' کا ہے۔ یہ بظاہر مختصر کتاب ایک متعین فکر پر مبنی ہے۔ اور اس نے اسلام کے اساسی اعتقادات سے لے کر نظامِ شریعت کی تفصیلی تشکیل تک پورے مسئلے کو ایک خاص نقطہ نظر کے ساتھ مربوط شکل میں پیش کیا ہے اور اپنے طرز فکر کی تائید و تقویت کے لئے ایک ماہر فن مؤرخ کی طرح اسلام کی پوری تاریخ کا تجزیہ بھی اسی نقطہ نظر سے کر دکھایا ہے اور اس کی عقلی توجیہ بھی پیش کر دی ہے۔ گویا کہ اب کی بار تہجد پائے چو میں کے ساتھ سامنے نہیں آیا ہے بلکہ 'آہنی ناگوں' کے ساتھ آیا ہے چاہے وہ اغیار سے ہی مستعار لی گئی ہوں۔ لہذا عوام کے لئے تو یہ کافی ہے کہ وہ حکومت سے مطالبہ کریں کہ اس کتاب کو ضبط کر لیا جائے۔ لیکن اہل علم رجال دین کو اصل فکر علمی و فکری چیلنج کا جواب دینے کی کرنی چاہئے۔ ہمارے نزدیک یہ وقت کا ایک بہت اہم مطالبہ ہے اور حقیقی عافیت اس سے آنکھیں چرانے میں نہیں بلکہ اس کا مواجہہ (FACE) کرنے میں ہے۔

حصہ دوم

اسلام اور پاکستان

---

علمی اور ثقافتی پس منظر

اسلام کی تاریخ میں  
عقل اور نقل کی کشمکش

کے دو اہم دور — اور

بڑھتی ہوئی ہند میں

علی گڑھ اور دیوبند

کے متضاد مکاتب فکر کا قیام

علی گڑھ اور دیوبند کی دو انتہاؤں کے مابین

چند درمیانی راہیں

# اسلام کی تاریخ میں 'عقل' اور 'نقل' کی کشمکش کے دو اہم دور

اور برصغیر میں علی گڑھ اور دیوبند کے دو متضاد مکاتب فکر کا قیام  
(مذکورہ تبصرہ — 'نیٹاق' لاہور، اکتوبر ۱۹۶۸ء)

اسلام کی تاریخ میں عقل اور نقل کا نزاع تقریباً ابتداء ہی سے چلا آ رہا ہے۔ واقعہ یہ ہے کہ 'مذہب' اپنی اصل کے اعتبار سے 'نقل' ہے جو اولاً فرشتے کی وساطت سے خدا سے پیغمبر صلی اللہ علیہ وسلم کو منتقل ہوا اور پھر ان کی ذات گرامی سے نسل بعد نسل منتقل ہوتا چلا آ رہا ہے لہذا اس کی اساس 'نقل' پر ہے نہ کہ 'عقل' پر۔ لیکن ظاہر ہے کہ اس کے مخاطب انسان ہیں جو چاہے تمام کے تمام 'ذوی العقول' نہ ہوں، لیکن پیروی چونکہ وہ اپنی اقلیت کی کرتے ہیں جو 'ذی العقل' ہوتی ہے، لہذا انسان پر بحیثیت مجموعی حیوانِ عاقل کا اطلاق غلط نہیں ہے۔ بنا بریں یہ ایک بالکل فطری بات ہے کہ بالکل ابتداء ہی سے مذہب کے 'نقل' کو 'عقل' پر رکھنے اور اس کی عقلی توجیہ کرنے کی کوششیں ہوتی چلی آئی ہیں، اور اس کے نتیجے میں ہر دور کی عقلی و فکری سطح کے مطابق علم کلام کا ذخیرہ تیار ہوتا رہا ہے۔

صحابہ کرام رضوان اللہ تعالیٰ علیہم اجمعین کا معاملہ دوسرا تھا۔ انہیں نبی اکرم

صلی اللہ علیہ وسلم کی براہ راست صحبت کی بدولت جو ایمان حاصل ہوا تھا وہ اپنی نوعیت کے اعتبار سے بالکل منفرد ہے اور کسی غیر صحابی کے ایمان کو اس پر قیاس کرنا قیاس مع الفارق ہے۔ انہیں علم الیقین ہی نہیں حق الیقین کی جو کیفیت حاصل تھی اس میں استدلال کا عنصر اول تو تھا ہی بہت کم اور جتنا تھا اس کی اساس بھی فطرت کے نہایت محکم لیکن سادہ دلائل پر تھی نہ کہ کسی پیچ در پیچ منطقیانہ قبیل و قال پر یہی وجہ ہے کہ یہ بات بالکل غیر مبہم طریق پر واضح کر دی گئی ہے کہ اُمت کے کسی بڑے سے بڑے ولی کا ایمان بھی کسی ادنیٰ سے ادنیٰ صحابی کے ایمان کو نہیں پہنچ سکتا۔ اُن کے قلوب جس نورِ ایمان سے منور تھے اور ان کے سینے جس حرارتِ ایمانی سے معمور تھے ان کا مقابلہ کسی دوسرے شخص کا ”دلِ روشن“ اور ”نفسِ گرم“ نہیں کر سکتا۔ یہی وجہ ہے کہ ان کے ایمان نے ایک ایسے بے تابانہ جذبے اور والہانہ عشق کی صورت اختیار کر لی تھی جو ہر دم عمل کی بھٹیوں اور آزمائشوں اور ابتلاؤں کے لاؤں میں کودنے کو اس طرح آمادہ و تیار رہتا ہے کہ عقل بے چاری کے لئے ”محو تماشائے لبِ بام“ رہنے کے سوا اور کوئی چارہ کار ہی نہیں رہتا۔

دورِ صحابہ کے اختتام کے ساتھ ہی فطری طور پر ایمان کی ان کیفیات میں انحطاط و اضطراب پیدا ہونا شروع ہو گیا اور ”عشق کی آگ“ ٹھنڈی پڑنی شروع ہو گئی۔ نتیجتاً فوراً عقل کے قبیل و قال کا سلسلہ شروع ہو گیا اور وہ آج تک جاری ہے۔ اس عرصے میں ’عقل‘ پر کئی دور آئے اور ہر دور میں اس کے صغریٰ و کبریٰ بدلتے رہے، لیکن مذہب کے ’نقل‘ کے ساتھ اس کا تصادم مسلسل جاری رہا، اور یہ پینترے بدل بدل کر اس پر حملہ آور ہوتی رہی۔ دوسرے طرف سے حامیان و حاملانِ نقل اس کی جانب سے مدافعت

لے بے خطر کود پڑا آتشِ نرد میں عشقِ عقل ہے محو تماشائے لبِ بام ابھی۔ (اقبال)

اسی کی ایک ادنیٰ مثال ہے حضرت خالدؓ کا وہ قول جو انہوں نے غیر مسلم افواج سے مخاطب ہو کر فرمایا تھا کہ ”لوگو! تمہارا سابقہ اس قوم سے ہے جو موت کو اسی قدر عزیز جانتی ہے جس قدر تم زندگی کو!“

سے بھی عشق کی آگ اندھیر ہے! مسلمان نہیں راکھ کا ڈھیر ہے! (ایضاً)

کرتے رہے اور اس طرح اسلام کی پوری تاریخ میں عقل اور نقل کے باہمی نزاع کا سلسلہ چلتا رہا۔

یہ بات اپنی ہی جگہ بالکل واضح ہے کہ مذہب کے نقل کی کامل عقلی توجیہ نہ کبھی ہوئی ہے نہ ہو سکے گی۔ اس کی وجہ بھی بالکل ظاہر ہے کہ عقل انسانی نہایت محدود ہے اور زمان و مکان اور ظروف و احوال کے بہت سے بندھنوں میں بندھی ہوئی ہے، جبکہ دین و مذہب کی اساس جن وراء الوراء حقائق پر ہے وہ غیر محدود بھی ہیں اور نہایت لطیف بھی۔ شریعت کے اوامر و نواہی کے اسرار و حکم کا معاملہ دوسرا ہے۔ اس میدان میں عقل اپنی جولانیاں جتنی چاہے دکھالے، ایمانیات و اعتقادات کی سرحد شروع ہوتے ہی معاملے کی نوعیت بدل جاتی ہے۔

واقعہ یہ ہے کہ ایمان جن غیر محدود، لطیف اور وراء الوراء حقائق کے مجموعے کا نام ہے ان کا مجرد نطق انسانی کی گرفت میں آنا بھی نہایت مشکل بلکہ تقریباً ناممکن ہے، (تجہی تو اس مقام پر خود آسانی کتابوں کو بھی اشاروں، کنایوں، استعاروں اور تمثیلوں پر اکتفا کرنی پڑتی ہے)۔ کجایہ کہ انہیں ہر دور کی عقلی سطح پر وقت کے فلسفہ و منطق کے غایت درجہ محدود سانچوں میں ڈھالنے کی کوشش کی جائے!!

چنانچہ— یہ ایک ناقابل تردید تاریخی حقیقت ہے کہ عقائد اسلامی کی عقلی توجیہ کی

۱۔ یہ وہ 'محال عقلی' ہے جس کا منطقی امکان اگر کوئی ہے تو صرف اُس وقت جب علم انسانی ترقی کرتے کرتے اس مقام پر پہنچ جائے جہاں اس کے لئے حقیقتِ نفس الامری بالکل کھل جائے اور حقائقِ اشیاء بالکل 'کما ہی' روشن ہو جائیں۔ اور ظاہر ہے کہ یہ صرف آخرت میں ہو سکے گا۔!!

کوششوں سے بعض اوقات شدید نقصان بھی پہنچا۔ وقت کے فلسفوں کی کسوٹی پر رکھنے میں کبھی کبھی دین و مذہب کے بعض حقیقی اجزاء کو کھوٹا بھی سمجھ لیا گیا اور وقت کی منطق کے سانچوں میں ڈھالنے کی کوشش میں کبھی کبھی دین و مذہب کے بعض پہلو مجروح بھی ہوئے۔ اس کے مقابلے میں 'محفوظ' راستہ ہمیشہ ان ہی کارہا جنہوں نے محض نقل پر اکتفا کی۔ اسی کو سینے سے لگائے رکھا، اسی کے تحفظ میں زندگیاں کھپادیں اور اسے جوں کا توں اگلی نسل تک منتقل کرنے کی کوشش کرتے ہوئے اس دنیا سے رخصت ہو گئے۔ بایں ہمہ جیسا کہ ہم نے عرض کیا چونکہ مذہب کے نقل کی عقلی توجیہ ایک ناگزیر انسانی ضرورت ہے، لہذا ہر دور میں دین و مذہب کے مخلصین اس کے لئے کوشاں رہے اور خود اپنے دین و ایمان کے لئے خطرات مول لے کر بھی اس خطرناک مہم کو سر کرنے کی کوشش کرتے رہے۔ یہ بات بالکل واضح طور پر پیش نظر رہنی چاہئے کہ ایسے لوگوں کی ان تمام کوششوں کا اصل محرک نصح و نصرتِ دین ہی کا جذبہ تھا۔ ان کے بارے میں یہ گمان کہ وہ دین و مذہب کے دشمن تھے یا ان کا مقصد ہی اسلام کو گزند پہنچانا تھا ایک شدید قسم کی زیادتی اور ناانصافی ہے!

اصحابِ نقل کی جانب سے فطری طور پر ہر دور میں اصحابِ عقل پر تکبر بھی ہوتی رہی۔ لیکن اس کی بھی ہمیشہ دو سطحیں رہیں: ایک عوامی سطح جس پر مجرد دوا نکار اور اصحابِ عقل کی موشگافیوں سے بیزاری محض کا اظہار ہوتا رہا۔ اور دوسرے علمی سطح پر، ایسے لوگوں کے ذریعے جنہوں نے اپنے دور کے فلسفہ و منطق، علوم و فنون اور افکار و نظریات کے چشموں سے پوری طرح سیراب ہو کر اور اس طرح وقت کے عقلی معیار پر کامل پورے اثر کر۔۔۔ اور پھر خود ذہنی و عقلی اور قلبی و روحانی ہر اعتبار سے مذہب کے نقل پر مطمئن ہو کر اصحابِ عقل پر مدلل تنقید کی۔ درحقیقت دین و مذہب کا اصل دفاع ہر دور میں ایسے ہی لوگوں کے ہاتھوں ہوا۔ اس لئے کہ لوہا لوہے ہی سے کاٹا جاسکتا ہے اور عقل کا توڑ عقل ہی کے ذریعے ممکن ہے!۔

## دورِ اول

اسلام کی تاریخ میں 'عقل' اور 'نقل' کا پہلا نزاع اُس وقت برپا ہوا جب اسلام کے اصحاب عقل نے یونان کے فلسفے اور ارسطو کی منطق کے زیر اثر اسلام کی عقلی توجیہ نہ کی کوششیں شروع کیں اور اس کے نتیجے میں اسلام کے اساسی ایمانیات و اعتقادات کے ضمن میں منطقی موٹھا گائیوں کا سلسلہ شروع ہوا۔ چنانچہ عقل و نقل کی وہ جنگ شروع ہو گئی جس کا آغاز تو اگرچہ دورِ اموی کے آخری زمانے میں ہو گیا تھا، لیکن جو اپنے پورے شباب کو دورِ عباسی میں پہنچی۔ اس جنگ میں اول اول دو بالکل انتہائی نقطہ ہائے نظر پیدا ہوئے جو ایک دوسرے کی کامل ضد تھے۔

چنانچہ 'عقل خالص' نے معتزلہ کاروب دھارا اور 'نقل محض' نے اصحابِ ظاہر کی صورت اختیار کی، لیکن رفتہ رفتہ اس 'آویزش' میں 'آمیزش' کا رنگ بھی پیدا ہونا شروع ہوا جس کے نتیجے میں معتدل نظام ہائے اعتقادی وجود میں آئے اور اشعری و ماتریدی عقائد باقاعدہ مرتب و مدون ہوئے اور عوام کی ایک بہت بڑی اکثریت نے ان کے گوشہٴ عافیت میں پناہ لی۔ خالص علمی سطح پر یہ نزاع بعد میں بھی جاری رہا اور امام غزالیؒ اور امام ابن تیمیہؒ ایسے اصحابِ فکر و نظر عقلیت پرستی پر شدید 'عقلی' ضربیں لگا کر 'نقل' کے دفاع کا موثر بندوبست کرتے رہے۔

اس سلسلے میں دو باتیں خاص طور پر نوٹ کرنے کی ہیں۔ ایک یہ کہ معتزلہ اور اصحابِ ظاہر کے تصادم کے نتیجے میں جو معتدل 'مسلب اہل سنت' اشاعرہ اور ماتریدیہ کے نظام ہائے اعتقادی کی صورت میں ظاہر ہوا، اس کا اصل تانا بانا بھی وقت کے فلسفہ و منطق ہی سے تیار ہوا ہے جس میں ایمان کے لازوال اور ابدی حقائق خوبصورتی کے ساتھ بٹن دیئے گئے ہیں۔ گویا کہ اسے عقل اور نقل کا ایک حسین امتزاج تو قرار دیا جاسکتا ہے، لیکن ان تصریحات کے ساتھ کہ ایک تو اس میں اس قدر حقیقت کو جو لازوال و لاغائی اور ازلی وابدی ہے، عقل و منطق کے ان پیمانوں میں پیش کیا گیا ہے جو بالکل عارضی اور وقتی ہیں، دائمی و مستقل نہیں۔ اور دوسرے یہ کہ یہ کہنا بالکل غلط ہو گا کہ ان عقائد کے منطقی و کلامی طرز بیان میں 'حقیقتِ ایمان' بہام و کمال سمودی گئی ہے۔

ان عقائد کو بھی زیادہ سے زیادہ ایک خاص دور کی عقلی سطح پر اور اس وقت کی متداول منطقی اصطلاحات میں ’حقائق ایمان‘ کی امکانی حد تک ترجمانی قرار دیا جاسکتا ہے اور بس! دوسرے یہ کہ اُس وقت بھی مذہب کا دفاع اور عقل و نقل کا یہ امتزاج صرف ایسے لوگوں کے ذریعے ممکن ہو سکتا تھا جو بیک وقت صاحبِ عقل بھی تھے اور حاملِ نقل بھی۔ بالکل یک رخے لوگ اس کام کے لئے اس وقت بھی بے کار تھے۔ چنانچہ ”تمہافت الفلاسفہ“ کے مصنف خود ایک بہت بڑے فلسفی تھے اور ”الرد غلی المنطقیین“ کے مؤلف خود ایک بہت بڑے منطقی تھے۔ کسی ایسے شخص کے لئے جو خود وقت کے فلسفہ و منطق کی گہرائیوں میں اترا ہوا نہ ہو یہ ممکن ہی نہیں ہے کہ وہ ان کی گہرائی و کج فہمی کی جڑوں پر موثر تیشہ چلا سکے۔

**دورِ ثانی** اسلام پر عقلیت کا دوسرا بڑا حملہ آج سے تقریباً ڈیڑھ دو سو سال قبل یورپ کے اُس فلسفہ و فکر کے زیر اثر شروع ہوا جس کی تعمیر خالص مادہ پرستی کی اساس پر ہوئی تھی۔ برصغیر ہندوپاک میں یہ جدید مذہبی عقلیت متعدد اہل فکر و نظر اور صاحبانِ قلم و قریاس کی صورت میں ظہور پذیر ہوئی، جس میں جسٹس امیر علی کا نام بھی اگرچہ بالکل غیر اہم نہیں، تاہم ہر اعتبار سے اہم ترین نام سر سید احمد خان مرحوم کا ہے۔ فکرِ اسلامی کے اس دور میں ان حضرات کا مقام بالکل وہی ہے جو دورِ قدیم میں اولین معتزلہ کا تھا، یعنی مذہب کے نقل کے مقابلے میں عقل کی بالکل دوسری انتہا پر!

سر سید مرحوم کا ملتِ اسلامی کے ساتھ اخلاص تو ہر شک و شبہ سے بالاتر ہے ہی واقعہ یہ ہے کہ ان کے مذہب کے ساتھ مخلصانہ تعلق میں بھی شک کی قطعاً کوئی گنجائش نہیں۔ نماز روزے کے معاملے میں وہ متشدد ”وہابی“ تھے۔ نبی اکرم صلی اللہ علیہ وسلم کے ساتھ انہیں ایسا والمانہ تعلق خاطر تھا کہ جب ۶۳-۱۸۵۸ء میں سرو لیم میور

۱ امام غزالی

۲ امام ابن تیمیہ



کی صورت اختیار کر گیا۔۔۔۔۔ اور وحی و قرآن کے بارے میں جو تصور اختیار کیا گیا اور 'بے چارے' جبریل امین کو جس طرح بیک بینی دو گوش 'رخصت' کیا گیا وہ اس شعر سے ظاہر ہے کہ

ز جبریل امین قرآن بہ پیغمے نمی خواہم  
ہمہ گفتار معشوق است قرآنے کہ من دارم

گویا "مذہب" کی مکمل قلبِ ماہیت ہو گئی اور ہمدلی اپنی وضع کردہ اصطلاح کے مطابق مذہب کا خالص 'غیر مذہبی ایڈیشن' تیار ہو گیا چنانچہ بالکل ٹھیک کہا تھا حضرت اکبر الہ آبادی نے کہ

دیکھ کار یگری حضرت سید اسے شیخ  
وے گئے لوح وہ مذہب میں کمافی کی طرح

ہم نے سر سید مرحوم کی جدید مذہبی عقلیت کے یہ چند شاہکار اس لئے پیش کر دیئے کہ یہ واضح ہو جائے کہ آج کی تمام نام نہاد مذہبی عقلیت خواہ وہ پروہیت کی صورت میں ظاہر ہوئی ہو خواہ فضل الرحمنیت کی شکل میں درحقیقت فکر سر سید ہی کی خوشہ چینی اور نہایت کورانہ تقلید ہے۔ سر سید بے چارے تو پھر بھی معذور تھے، اس لئے کہ ان کا واسطہ ایک ابھرتی ہوئی فکر کے ساتھ تھا جس کی پشت پر ایک عظیم سیاسی و عسکری قوت بھی بڑی شان و شوکت اور آب و تاب کے ساتھ ابھر رہی تھی۔ رحم تو آتا ہے ان کے ان جدید متبعین پر جو آج ان نظریات کو بڑے فخر کے ساتھ پیش فرما رہے ہیں اور آں حالیکہ مغربی تہذیب کبھی کی "خود اپنے خنجر سے آپ ہی خود کشتی" کر چکی، سائنس کی ماڈرن سٹی کب کی فضائیں تحلیل ہو چکی، اور مغرب کی سیاسی و عسکری بالادستی کی بساط کب کی تہ ہو چکی!

۱۔ اس شعر میں 'معشوق' کا اطلاق جس طرح آخضور پر بھی ہو سکتا ہے اور خدا پر بھی بالکل اسی طرح کا قول ہے ڈاکٹر فضل الرحمن صاحب کا کہ قرآن سارے کا سارا ایک وقت خدا کا کلام بھی ہے اور کلام رسول بھی۔ دونوں جگہوں پر اصل انکار جبریل امین کا ہے۔!

ع ب سوخت عقل زحیرت کہ ایں چہ بوا العجبی ست!

بہر حال اصل اہمیت سرسید کی نہیں فکر سید کی ہے۔ شخص سرسید تو بہت جلد اپنے رب سے جا ملا لیکن فکر سرسید دراصل تاریخ اسلامی کا ایک دور ہے جو تاحال جاری ہے۔ سرسید مرحوم نے جو پود اعلیٰ گڑھ کی صورت میں لگایا تھا وہ ان کے بعد ایک تناور درخت بنا اور خوب برگ و بار لایا۔ برصغیر میں قائم ہونے والے تمام اسلامیہ کالجوں اور اسلامیہ ہائی سکولوں کا تعلق علی گڑھ سے وہی ہے، جو روئے زمین کی تمام مساجد کا خانہ کعبہ کے ساتھ۔ اور واقعہ یہ ہے کہ ملت اسلامیہ پاک و ہند کے تمام جدید تعلیم یافتہ عناصر شعوری طور پر اسی مکتبہ فکر سے متعلق و منسلک ہیں جس کی ابتدا سرسید مرحوم نے کی تھی۔

مذکرہ بالا جدید مذہبی عقلیت کے مقابلے میں اسلام کے نقل کے دفاع کا سب سے بڑا مرکز دیوبند بنا۔ جس نے قال اللہ و قال الرسول کے حصار میں محصور ہو کر مذہب کا تحفظ کیا اور اس قول میں ہرگز کوئی مبالغہ نہیں ہے کہ دیوبند ایک درساگہ و دارالعلوم ہی نہیں ایک عظیم تحریک ہے جس نے اس دور میں دین و مذہب کی حفاظت کا مؤثر رول ادا کیا اور جس سے متعدد علمی و عملی سوتے پھوٹے۔ چنانچہ شیخ الہند مولانا محمود الحسنؒ کے بعد شیخ الحدیث مولانا نور شاہ کاشمیریؒ، حکیم الامت مولانا اشرف علی تھانویؒ، مجاہد حریت مولانا حسین احمد مدنیؒ، شیخ الاسلام مولانا شبیر احمد عثمانیؒ اور مبلغ ملت مولانا محمد الیاسؒ اور ان کے تمام علمی و روحانی مذہبی و سیاسی اور دعوتی و تبلیغی سلسلوں کا اصل منبع دیوبند ہی ہے۔ حتیٰ کہ اوپر ہی کی مثال کے مطابق حقیقت یہ ہے کہ برصغیر کی اکثر دینی درسگاہوں اور دینی و مذہبی تحریکوں کا تعلق بھی دیوبند کے ساتھ وہی ہے جو دنیا بھر کی مساجد کا خانہ کعبہ کے ساتھ اور برصغیر کے مذہبی عناصر میں سے صرف ان کو چھوڑ کر جن کی مذہبیت بس عرس و میلاد اور فاتحہ و درود تک محدود ہے بقیہ تمام فعال مذہبی عناصر تحریک دیوبند ہی کی مختلف شاخوں سے متعلق و منسلک ہیں۔

تحریک دیوبند کی ان مختلف شاخوں کے مابین مجموعی مزاج اور دائرہ ہائے کار کا فرق و امتیاز بھی ایک دلچسپ علمی موضوع ہے۔ ان میں اصل عوامی عنصر جو مذہب و سیاست دونوں کا مظہر یا الفاظ دیگر مذہبی سیاست کا سب سے بڑا علمبردار ہے ذہناً و قلباً

’حسینی‘ ہے یعنی مولانا حسین احمد مدنی سے ذہنی تعلق اور قلبی ارادت و عقیدت رکھتا ہے۔ مجلس احرار اسلام بھی درحقیقت اسی کا ترجمہ یا صحیح تر الفاظ میں ضمیمہ ہے۔ تھانوی اور عثمانی حلقے علمی ذوق اور متصوفانہ مزاج کے حامل ہیں۔ مولانا انور شاہ صاحب کشمیریؒ کے تلمیذ رشید مولانا یوسف بنوری کا مزاج خالص علمی ہے۔ اور تبلیغی جماعت خالص غیر سیاسی و غیر علمی لیکن نہایت پر جوش و فعال مذہبیت کا مظہر ہے۔ ان تمام امتیازات کے علی الرغم جہاں تک مذہبی فکر کا تعلق ہے وہ ان سب میں مشترک ہے۔ مذہب کے نقل کے یہ سب ایک سے فدائی ہیں۔ اور قال اللہ وقال الرسولؐ ہی نہیں اس کی بھی ایک متعین صورت یعنی مسلکِ حنفی کے سب کے سب یکساں شیدائی ہیں۔ عقل کا مصرف ان سب کے نزدیک بس ایک ہی ہے اور وہ یہ کہ قرآن و سنت کا معروضی (OBJECTIVE) مطالعہ کرے اور زیادہ سے زیادہ یہ کہ شریعت کے اوامر و نواہی کے آسرا و حکم کو سمجھنے کی کوشش کرے۔ اور سب سے بڑا علمی مشغلہ ان کے نزدیک یہ ہے کہ اشعری و ماتریدی عقائد اور فقہ حنفی کے لئے کچھ بس پڑ سکے تو عقلی بھی ورنہ زیادہ تر نقلی دلائل فراہم کئے جائیں۔ دوسری طرف جدید علوم و فنون سے یہ بالکل کورے ہیں۔ جدید سائنس کی انہیں ہوا تک نہیں لگی اور طبیعیات، کیمیا، فلکیات، حیاتیات اور نفسیات کے میدان میں انسان نے اپنے مشاہدے اور تجربے سے جو عظیم علمی ذخیرہ بچھلی دو تین صدیوں میں فراہم کیا ہے اس کے بارے میں ان کی معلومات زیادہ سے زیادہ کچھ سنی سنائی باتوں پر مشتمل ہیں۔ فلسفہ و منطق کے جدید رجحانات کا انہیں براہ راست کوئی علم نہیں۔ جدید عمرانیات اور خصوصاً سیاسیات اور معاشیات کی پیچیدگیوں اور الجھنوں کا بھی بلا واسطہ علم انہیں حاصل نہیں۔ گویا کہ یہ پورا حلقہ ذہنی و فکری اعتبار سے خالصتہً آج سے سات آٹھ سو برس قبل کی دنیا میں رہ رہا ہے اور خواہ ان میں سے کچھ حضرات اپنی تحریر و تقریر میں کچھ سنی سنائی جدید اصطلاحات بھی استعمال کر لیتے ہوں، واقعہ یہ ہے کہ جدید دنیا کا نہ انہوں نے قریب سے مشاہدہ کیا ہے نہ براہ راست مطالعہ۔

نتیجہ یہ ہے کہ ہمارا جسدِ ملی اس وقت دو بالکل متضاد حصوں میں منقسم ہے اور اس بحرِ محیط میں دور و نسیں بالکل پہلو پہ پہلو لیکن قطعاً علیحدہ علیحدہ بعینہہ اسی کیفیت کے ساتھ چلی

جاری ہیں جس کا نقشہ سورۃ الزمٰن کی ان آیات میں کھینچا گیا ہے کہ:

مَرَجَ الْبَحْرَيْنِ يَلْتَمِسَانِ ۝ يَتَّبِعُهُمُ الْوَيْحُ ۝ لَا يُبْغِينَ ۝

چلائے دو دریا کہ باہم ملے ہوئے (بھی) ہیں (اور) ان کے مابین ایک حجاب (بھی) ہے (جس سے) تجاوز نہیں کر سکتے۔

ان دو متضاد فکری و تمدنی سو توں کا سب سے بڑا مظہر دو مختلف نظام ہائے تعلیم ہیں جن میں سے ایک علی گڑھ کا معنوی تسلسل ہے اور دوسرا دیوبند کا اور پوری ملت دو نمایاں طور پر مختلف مکاتب فکر و نقطہ ہائے نظر کے مابین بنی ہوئی ہے۔ دونوں کا ایک ایک پہلو مفید و روشن ہے اور ایک ایک مضمر اور مایوس کن۔ ایک جانب جدید علوم و فنون اور سائنس و ٹیکنالوجی ہے لیکن طحانہ طرز فکر اور مادہ پرستانہ نقطہ نظر کے ساتھ اور دوسری طرف ایمان و اسلام ہے لیکن جمود مطلق اور فرسودہ واز کار رفتہ فلسفہ و منطق کے ساتھ۔ ان دونوں مکاتب فکر کو علیحدہ علیحدہ پروان چڑھتے پوری ایک صدی بیت گئی ہے۔ اور واقعہ یہ ہے کہ اس دور کا سب سے بڑا المیہ یہ ہے کہ تاحال ان کے مابین امتزاج کی کوئی مؤثر صورت پیدا نہیں ہو سکی۔ اس کے برعکس ان کے مابین ایک مسلسل کشمکش جاری ہے جو اکثر و بیشتر تو خاموش آویزش اور سرد جنگ تک ہی محدود رہتی ہے لیکن کبھی کبھی گرج دار تصادم کی صورت بھی اختیار کر لیتی ہے اور غالباً ملت اسلامیہ کی اس وقت کی سب سے بڑی بد قسمتی یہی ہے کہ اس 'آویزش' میں کسی واقعی و حقیقی 'آمیزش' کا رنگ تاحال پیدا نہیں کیا جا سکا۔



علی گڑھ اور دیوبند کی دو انتہاؤں کے مابین

# چند درمیانی راہیں

(تذکرہ تبصرہ — 'میتاق' لاہور — نومبر ۱۹۸۸ء)

یوں تو ایک عظیم ملت میں فکر و نظر کے صدہا رنگوں (SHADES) کا پایا جانا ایک فطری اور قدرتی امر ہے، چنانچہ ہماری قوم میں بھی سوچنے کے لاتعداد انداز اور غور و فکر کے بے شمار طور طریقے پائے جاتے ہیں۔ تاہم ذرا وقتِ نظر سے دیکھا جائے تو صاف نظر آجاتا ہے کہ فکر و نظر کے ان لاتعداد رنگوں میں اصل اور پختہ رنگ دو ہی ہیں۔ ایک علی گڑھ کاہ دوسرا دیوبند کا۔ بقیہ تمام رنگ جو ان کے مابین یا ان کے اوگر و پائے جاتے ہیں سب ان کے امتزاج ہی سے وجود میں آئے ہیں اور ان میں سے کسی میں علی گڑھ کا رنگ زیادہ نمایاں ہے اور کسی میں دیوبند کا۔

گویا کہ ہماری ملت کے بحرِ محیط کی اصل دور و میں یہی ہیں جو تقریباً ایک سو سال سے مَرَجِ الْبَحْرَيْنِ يَلْتَمِسَانِ ○ کی طرح بالکل ملحق اور متصل لیکن بَيْنَهُمَا بَرْزَخٌ لَّا يَبْغِيَانِ ○ کی سی علیحدگی اور لا تعلقی کے ساتھ مسلسل چلی آ رہی ہیں۔ ان میں سے ہر ایک کا ایک مستقل ماضی اور متعین فکری اساس ہے، اور چونکہ ان میں سے ہر ایک کی پشت پر ایک وسیع و عریض اور پختہ و محکم نظامِ تعلیم بھی موجود ہے، لہذا ان دونوں کے اثرات نہایت دور رس ہیں اور ان کی جڑیں ہمارے جسدِ ملی میں بہت گہری اتری ہوئی ہیں۔

۱۔ کیا اللہ کی شان ہے کہ ملتِ اسلامیہ پاکستان کے ان دونوں دینی و مذہبی اور تہذیبی و ثقافتی سوتوں کے اصل منابع ہندوستان ہی میں رہ گئے..... اور یہی نہیں بلکہ جیسا کہ بعد میں واضح ہو گا، ان دونوں کے مابین امتزاج کی جتنی کوششیں ہوئیں ان سب کے اصل مراکز بھی وہیں رہ گئے۔

گویا کہ یہ دونوں مکاتبِ فکر ہماری قومی و ملی زندگی میں ”اَصْلُهَا ثَابِتٌ“ کی سی محکم اساس اور ”وَفَرَعُهَا فِي السَّمَاءِ“ کا ساہمہ گیر اثر و نفوذ رکھتے ہیں۔

ان میں سے علی گڑھ کی ’مذہبی عقلیت‘ جسے جسٹس امیر علی، سرسید احمد خاں اور مولوی چراغ علی وغیرہم نے مرتب کیا تھا اس کا تذکرہ ہم کر چکے ہیں، ساتھ ہی اس کے مقابلے میں دیوبند جس کی بنیاد مولانا محمد قاسم نانوتوی اور مولانا رشید احمد گنگوہی کے ہاتھوں پڑی اور جن کے ذریعے اس میں کتاب و سنت کا علم ہی نہیں بلکہ حاجی امداد اللہ مہاجر تکی کی روحانیت بھی سرایت کر گئی تھی، جس طرح قال اللہ اور قال الرسول کا حصار اور دین و مذہب کے ’نقل‘ کے دفاع کا مرکز بنا، اس کی تفصیل بھی ہم بیان کر چکے ہیں۔ اور دونوں کے ’مذہبی فکر‘ کے مابین جو بعد ایشترقین پایا جاتا ہے اس کا تذکرہ بھی تفصیل کے ساتھ ہو چکا ہے۔ لیکن اس کے بارے میں یہ گمان درست نہ ہو گا کہ یہ بعد ہمیشہ ہر حال اور ہر صورت میں موجود رہا۔ اس کے برعکس واقعہ یہ ہے کہ ان دونوں سے بعض ایسی شخصیتیں بھی ابھریں جو اپنے اصل مکتبِ فکر کے مجموعی مزاج کی بالکل ضد ثابت ہوئیں۔ چنانچہ ”حسن زبصرہ، بلال ازہش، صہیب رض، ازروم“ کے مصداق سرزمینِ علی گڑھ سے بھی بہت سے راسخ العقیدہ، دردمند، ذہنا مسلم اور قلباً مومن لوگ اٹھے جن میں سے ایک مولانا محمد علی جوہر کی مثال ہی اتنی درخشاں و تابناک ہے کہ مزید کی کوئی حاجت نہیں۔ دوسری طرف خاکِ دیوبند سے مولانا عبید اللہ سندھی ایسی متجددانہ مزاج رکھنے والی شخصیت ابھری جنہوں نے جدید دنیا کا مطالعہ ہی نہیں بھرپور مشاہدہ بھی کیا۔ اور جدید رجحانات کے زیر اثر ملت اسلامیہ کے لئے تمدن و معاشرت اور معیشت و سیاست کے میدانوں میں ایسی راہیں تجویز کیں جن کے لئے استنادِ دیوبند کے موجود الوقت مقلدانہ ماحول سے نہیں، بلکہ صرف امام اللہ شاہ ولی اللہ دہلوی کے فلسفہ ارتقاات ہی سے مل سکتا تھا! — تاہم یہ مثالیں محض استثنائی ہیں اور ایک

۱۔ خود علامہ اقبال بھی جن کا تذکرہ بعد میں تفصیل سے آئے گا، بہر حال اسی شاخ سے متعلق ہیں۔

انگریزی مثل <sup>۱</sup> کے مطابق، ان سے وہ کلیہ مزید مستحکم ہوتا ہے جو ہم نے بیان کیا تھا، یعنی یہ کہ علی گڑھ اور دیوبند کے مابین کم از کم بعد المشرقین موجود ہے۔

اس بعد کا احساس بھی بالکل شروع ہی سے ہو گیا تھا اور اس فاصلے کو کم کرنے اور ان دونوں کو ایک دوسرے سے قریب تر لانے کی ضرورت بھی بالکل ابتداء ہی سے محسوس کی جانے لگی تھی۔ چنانچہ ان کے مابین امتزاج اور ارتباط کی کوششوں کا سراغ بھی بالکل ابتداء ہی سے ملتا ہے۔ ندوۃ العلماء کا قیام ان کوششوں کا مظہر اول تھا۔ اور دہلی میں جمعیت الانصار اور جامعہ ملیہ کا قیام مظہر ثانی۔ پھر ان ہی کوششوں کا ایک تیسرا مرکز جامعہ عثمانیہ حیدر آباد دکن بنا اور اس نے بھی جدید و قدیم کو قریب لانے میں ایک اہم رول ادا کیا۔

ندوہ کے بارے میں یہ بات بالکل صحیح ہے کہ وہ علی گڑھ کی کوکھ سے برآمد ہوا۔ مولانا شبلی نعمانی مرحوم جو پہلے علی گڑھ کے پروفیسر شبلی تھے اور بعد میں ندوہ کے علامہ شبلی بنے، ابتداءً سرسید مرحوم کے رفقاء اور اعوان و انصار میں سے تھے، جو بعد میں ان سے بدظن اور ان کی تعلیمی سکیم سے غیر مطمئن ہو کر ان سے علیحدہ ہوئے۔ ہمیں یہاں ان اسباب سے کوئی بحث نہیں جن کی بناء پر یہ علیحدگی واقع ہوئی۔ ہمیں بحث قیام ندوہ کے صرف اس پہلو سے ہے کہ یہ قدیم و جدید — اور تجدد و جمود کے مابین ایک متوازن علمی و فکری راہ پیدا کرنے کی سعی کا سب سے پہلا اور ہر اعتبار سے اہم ترین مظہر ہے۔

لیکن — یہ ایک واقعہ ہے کہ ندوہ فکرو نظر کا مرکز بننے کی بجائے صرف عربی زبان و ادب کا ایک گہوارہ اور تاریخ اسلامی کا

EXCEPTIONS PROVE THE RULE! <sup>۱</sup>

۱۔ یہ بعد صرف مذہبی تصورات اور دینی فکر کے میدان تک ہی محدود نہیں رہا، بلکہ جیسا کہ ہم تفصیل سے عرض کر چکے ہیں، اس بعد سے ملی و قومی سیاست بھی بری طرح متاثر ہوئی اور اس میدان میں بھی ان دونوں کے رخ بالکل متضاد سمتوں میں مڑ گئے۔

ایک دارالاشاعت بن کر رہ گیا۔ اور علی گڑھ کے جدید اور دیوبند کے قدیم مذہبی فکر کے مابین کوئی حقیقی اور واقعی امتزاج پیدا کرنے میں بالکل ناکام رہا۔!

ایک جدید لیکن متوازن 'علم کلام' کی تدوین کی ضرورت کا احساس تو مولانا شبلی کو شدت کے ساتھ تھا۔ چنانچہ اسی لئے پہلے انہوں نے "علم الکلام" میں قدیم علم کلام کی تاریخ مرتب کی اور پھر نیا علم کلام "الکلام" کے نام سے لکھنا شروع کیا۔ لیکن ایک تو وہ اس کی صرف ایک جلد لکھ کر رہ گئے، حالانکہ اس کی تکمیل ان کے پیش نظر سکیم کے مطابق تین جلدوں میں ہونی تھی۔ اور دوسرے یہ بھی ایک ناقابل تردید حقیقت ہے کہ وہ وقت کے تقاضے کو بھی بالکل نہ سمجھ پائے۔ اور جو 'علم کلام' اس وقت حقیقتاً مطلوب تھا اس کے فروع کیا اصول بھی ان پر واضح نہ ہو سکے!

جن دو انتہاؤں کے مابین مولانا شبلی ایک متوازن راہ نکالنا چاہتے تھے ان کا تذکرہ خود ان کے الفاظ میں سنئے :-

"حال ہی میں علم کلام کے متعلق مصر، شام اور ہندوستان میں متعدد کتابیں تصنیف کی گئی ہیں اور نئے علم کلام کا ایک دستیار ہو گیا ہے۔ لیکن یہ نیا علم کلام دو قسم کا ہے: یا تو وہی فرسودہ اور دور از کار مسائل و دلائل ہیں جو متاخرین اشاعرہ نے ایجاد کئے تھے۔ یا یہ کہ یورپ کے ہر قسم کے معتقدات اور خیالات کو حق کا معیار قرار دیا ہے اور پھر قرآن و حدیث کو زبردستی کھینچ تان کر ان سے ملا دیا ہے۔ پہلا کو رائے تقلید

۱۔ غالباً اس لئے کہ اس پہلی ہی جلد پر جو مخالفت ہوئی اور کفر کے فتوے موصول ہوئے، وہی مولانا شبلی کے لئے بہت کافی تھے۔

۲۔ یہ صاف اشارہ ہے حلقہ دیوبند کی نئی کلامی تصنیفات کی جانب جیسے مثلاً مولانا محمد قاسم نانوتوی کی "حجۃ الاسلام"۔!

۳۔ مراد ہے سرسید احمد خاں اور مولوی چراغ علی کا علم کلام۔

ہے اور دوسرا تقلیدی اجتہاد صلحاً ” (علم الکلام، تمہید)

ان دونوں کو رد کر کے جس تیسرے علم کلام کی ضرورت ہے اس کے ضمن میں جدید تعلیم یافتہ گروہ، کا نقطہ نظر مولانا نے ان الفاظ میں بیان فرمایا ہے:

”ہر طرف سے صدائیں آرہی ہیں کہ پھر ایک نئے علم کلام کی ضرورت ہے۔

اس ضرورت کو سب نے تسلیم کر لیا ہے، لیکن اصول کی نسبت اختلاف ہے۔ جدید تعلیم

یافتہ گروہ کہتا ہے کہ نیا علم کلام بالکل نئے اصول پر قائم کرنا ہوگا، کیونکہ پہلے زمانے میں

جس قسم کے اعتراضات اسلام پر کئے جاتے تھے، آج ان کی نوعیت بالکل بدل گئی

ہے۔ پہلے زمانے میں یونان کے فلسفے کا مقابلہ تھا جو محض قیاسات اور منظومات پر قائم

تھا۔ آج بدیہیات اور تجربہ کا سامنا ہے اس لئے اس کے مقابلہ میں محض قیاسات

عقلی اور احتمال آفرینیوں سے کام نہیں چل سکتا۔“ (ایضاً)

لیکن کمالِ سادگی کے ساتھ اس رائے کو محض یہ کہہ کر رد کر دیا ہے کہ:-

”لیکن ہمارے نزدیک یہ خیال صحیح نہیں۔ قدیم علم کلام کا جو حصہ آج بیکار

ہے پہلے بھی نا کافی تھا اور جو حصہ اس وقت کار آمد تھا آج بھی ہے اور ہمیشہ رہے گا۔

کیونکہ کسی شے کی صحت اور واقعیت زمانہ کی امتداد و انقلاب سے نہیں بدلتی۔ اس بناء پر

مدت سے میرا ارادہ ہے کہ علم کلام کو قدیم اصول اور موجود مذاق کے موافق مرتب کیا

جائے.....“ (ایضاً)

چنانچہ جو کچھ انہوں نے کیا وہ یہی تھا کہ قدیم علم کلام کو نئے اسلوب، نئے پیراٹھ بیان

اور نئے انداز میں گویا کہ نئے ’مذاق‘ کے مطابق پیش کر دیا۔

لیکن اصل مسئلے کے فہم کی کوتاہی میں مولانا شبلی غالباً بالکل معذور ہیں۔ اس لئے کہ

ایک تو ان کے زمانے تک جدید فلسفے اور سائنس کا ادغام نہیں ہوا تھا۔ دوسرے خود فلسفہ

بھی ابھی صرف اسپنسر اور مل تک ہی پہنچا تھا۔ گویا کہ فکر جدید کا اصل چیلنج ابھی پوری طرح

۱۔ مولانا کا یہ طرز تعبیر یقیناً بہت قابلِ داد ہے۔

۲۔ بقول اکبر الہ آبادی مرحوم سے

عزائی و رومی کی بھلا کون منے گا محض میں چھڑا لنتہ اسپنسر و مل ہے

سامنے نہیں آیا تھا۔ یہی وجہ ہے کہ 'الکلام' کے مقدمے میں مولانا نے فلسفہ و سائنس کی موجودہ اوقات صورت حال کا نقشہ ان الفاظ میں کھینچا ہے۔

”تمام دنیا میں ایک غلج گیا ہے کہ علوم جدیدہ اور فلسفہ جدیدہ نے مذہب کی بنیاد متزلزل کر دی ہے۔ فلسفہ و مذہب کے معرکے میں ہمیشہ اس قسم کی صدائیں بلند ہوتی رہی ہیں اور اس لحاظ سے یہ کوئی نیا واقعہ نہیں، لیکن آج یہ دعویٰ کیا جاتا ہے کہ فلسفہ قدیمہ قیاسات اور ظنیات پر مبنی تھا اس لئے وہ مذہب کا استیصال نہ کر سکا۔ برخلاف اس کے فلسفہ جدیدہ نامتو تجربہ اور مشاہدہ پر مبنی ہے، اس لئے مذہب کسی طرح اس کے مقابلے میں جا نہیں ہو سکتا۔ یہ ایک عام صدا ہے جو یورپ سے اٹھ کر تمام دنیا میں گونج اٹھی ہے لیکن ہم کو غور سے دیکھنا چاہئے کہ اس واقعیت میں مخاطب کا کس قدر حصہ شامل ہو گیا ہے۔

یونان میں فلسفہ ایک مجموعہ کا نام تھا جس میں طبعیات، عنصریات، فلکیات، الہیات، مابعد الطبعیات سب شامل تھا، لیکن یورپ نے نہایت صحیح اصول پر اس کے دو حصے کر دیئے۔ جو مسائل مشاہدہ اور تجربہ کی بناء پر قطعی اور یقینی ثابت ہو گئے ان کو سائنس کا لقب دیا اور جو مسائل تجربہ و مشاہدہ کی دسترس سے باہر تھے ان کا نام فلسفہ رکھا!

لیکن افسوس کہ یورپ میں یہ ”نہایت صحیح اصول“ بس تھوڑی دیر ہی چل سکا اور جلد ہی اس کے بجائے وہ ’فطری اصول‘ پھر بروئے کار آ گیا کہ علم ایک ناقابل تقسیم وحدت ہے اور اسے سائنس اور فلسفے کے دو جداگانہ خانوں میں تقسیم نہیں کیا جاسکتا۔ چنانچہ یورپ کا بعد کا فلسفہ ان نظریات کی اساسات پر مرتب و مدون ہوا جو سائنس کے بعض شعبوں سے ابھرے جیسے مثلاً ڈارون کا نظریہ ارتقاء اور فراڈ کا نظریہ جنس وغیرہ۔

الغرض، جدید دنیا کو جو نیا علم کلام فی الواقع مطلوب تھا اس کے تو اصول و اساسات کے بارے میں بھی مولانا شبلی صحیح تصور قائم نہ کر پائے تو اس کی تدوین کیا کرتے۔ رہا دوسرے معاملات میں علی گڑھ اور دیوبند کے ماہرین امتزاج تو اس کی بھی کوئی صورت ندوہ میں پیدا نہ ہو سکی۔ اور مولانا شبلی کے بعد ان کے جانشین مولانا سید سلیمان ندوی مرحوم

نے جب حلقہ دیوبند کی ایک علمی و روحانی شخصیت یعنی مولانا اشرف علی تھانویؒ کے ہاتھ پر بیعت کر لی تو یہ بات بالکل ہی کھل گئی کہ ندوہ کوئی مستقل چیز ہے ہی نہیں۔ اس کی حیثیت بس ایک چھوٹی سی لہر کی ہے جو علی گڑھ کی عظیم رُو سے نکل کر بالآخر دیوبند کی دوسری بڑی رُو میں جا شامل ہوئی۔ بعد میں جب سید سلیمان ندوی کے شاگرد رشید سید ابوالحسن علی ندوی نے کچھ عرصہ ادھر ادھر کی خاک چھاننے کے بعد بالآخر اسی حلقہ دیوبند کی ایک دوسری روحانی شخصیت مولانا عبدالقادر رائے پوریؒ کے ہاتھ پر بیعت کی تو یہ اسی سنتِ سلیمانی کا 'اتباع' ہے۔ بہر حال اب ندوہ کی حیثیت دیوبند کے ایک ضمیمے کی ہے یا زیادہ سے زیادہ ایک توسیع (EXTENSION) کی، اس کا مستقل جداگانہ وجود کوئی نہیں!

اس طرح ندوہ تو بہت جلد ختم ہو گیا اور مولانا شبلی جو درمیانی راہ نکالنا چاہتے تھے وہ اس کے ذریعے سے نہ نکل سکی۔ تاہم ان کی یہ خواہش بعض دوسری پگڈنڈیوں کی صورت میں ظاہر ہوئی جن کا تذکرہ اہمیت کا حامل ہے۔

مولانا شبلی اپنی ذات میں ایک نہایت جامع الصفات انسان تھے اور ان کی شخصیت ندوہ کی نسبت بہت زیادہ جامع اور گھمبیر تھی۔ چنانچہ وہ بیک وقت علم و فضل، فلسفہ و کلام، شعر و ادب اور ملی و قومی سیاست حتیٰ کہ رندی و رنگینی سب کے جامع تھے۔ ان کے اصل جانشین سید سلیمان ندوی مرحوم کی شخصیت میں مولانا شبلی کی شخصیت کے صرف چند ہی پہلوؤں کا تسلسل قائم رہ سکا۔ لیکن ان کے زیر اثر دو اور ہستیاں ایسی پروان چڑھیں جو ان کی بعض دوسری صفات کی وارث بنیں اور جن میں مولانا شبلی کی شخصیت کے بعض دوسرے پہلو اجاگر ہوئے۔ ہماری مراد مولانا حمید الدین فراہی اور مولانا ابوالکلام آزاد سے ہے۔ یہ دونوں حضرات براہ راست ندوی تو نہیں ہیں لیکن ان کی تربیت میں مولانا شبلی کا بڑا حصہ ہے۔ اور چونکہ برصغیر کی حالیہ مذہبی فکر کے میدان میں علی گڑھ اور دیوبند کی دو انتہاؤں کے مابین دو اہم علمی و فکری سوتے ان ہستیوں کی بدولت پھولے ہیں لہذا ان کا کسی قدر تفصیلی تذکرہ ضروری ہے۔

مولانا فراہیؒ اور مولانا آزاد مرحوم میں متعدد امور بطور قدر مشترک بھی ہیں۔ مثلاً

ایک یہی کہ دونوں کی تربیت میں مولانا شبلی کا حصہ تھا۔ دوسرے یہ کہ دونوں کو قرآن حکیم سے خاص شغف تھا۔ تیسرے یہ کہ دونوں اپنے وقت کے انتہائی وضع دار انسان تھے۔ چوتھے یہ کہ دونوں، مولانا شبلی کے بالکل برعکس۔ جنہوں نے اپنی 'حنفیت' کی شدت کے اظہار کے لئے "نعمانی" کی نسبت کو اپنے نام کا مستقل جزو بنا لیا تھا، تقلید سے یکساں بعید و بیزار تھے اور دونوں کو اصل ذہنی و علمی مناسبت امام ابن تیمیہ سے تھی۔ لیکن ان اشتراکات کے بعد اختلافات کا ایک وسیع میدان ہے جس میں یہ دونوں شخصیتیں ایک دوسرے کی بالکل ضد تھیں۔ مولانا آزاد میں شبلی کی رندی و رنگینی کا تسلسل بھی موجود رہا جبکہ مولانا فراہی بالکل زاہد خشک تھے۔ مولانا آزاد کی وضع داری میں شکوہ و تکنت کی آمیزش تھی جبکہ مولانا فراہی پر فقر و روٹی کا رنگ غالب تھا۔

مولانا آزاد "ابوالکلام" تھے اور ان کی شعلہ بیان خطابت میں ایک لاوا اگلنے والے زندہ آتش فشاں کا رنگ تھا جبکہ مولانا فراہی "نہایت کم گو تھے اور ان کا سکوت ایک ایسے خاموش آتش فشاں سے مشابہت رکھتا تھا جس کے باطن میں تو خیالات و احساسات کا لاوا جوش مارتا ہو لیکن ظاہر میں وہ بالکل ساکت و صامت ہو۔ مولانا آزاد کی تحریر میں اصل زور ادبیت اور عبارت آرائی پر تھا جبکہ مولانا فراہی کی تحریر نہایت سادہ لیکن مدلل ہوتی تھی، مولانا آزاد سیاست کے میدان کے بھی شہسوار تھے اور دین کی وادی میں بھی ان کا اصل مقام داعی کا تھا جبکہ مولانا فراہی سیاست سے تمام عمر کنارہ کش رہے اور دین و مذہب کے میدان میں بھی ان کا اصل مقام آخر دم تک صرف ایک طالب علم یا زیادہ سے زیادہ ایک مفکر کا رہا۔

چنانچہ مولانا آزاد طوطی ہند تو تھے ہی ایک وقت ایسا بھی گزرا جب وہ 'امام الہند' قرار پائے جبکہ مولانا فراہی سے ان کی زندگی ہی میں نہیں بلکہ آج تک بھی صرف کچھ علم دوست لوگ ہی واقف ہو سکے۔ لیکن اس کے برعکس مولانا آزاد تو آندھی کی مانند اٹھے اور گولے کی طرح رخصت ہو گئے تا آنکہ آج وہ لوگ بھی ان کا نام لینا تک گوارا نہیں کرتے جنہوں نے اپنی قدیل خود ان ہی کی شمع سے روشن کی جبکہ مولانا فراہی ایک مستقل طرز فکر اور مکتب علمی کی بنیاد رکھ گئے جن کا نام لیوا ایک ادارہ "دائرہ حمیدیہ" کے نام سے ہندوستان میں اور ایک انجمن مولانا امین احسن اصلاحی کی ذات میں پاکستان میں موجود ہے۔

قرآن مجید سے جو شغف ان دونوں بزرگوں کو تھا، مزاج کے افتاد کے فرق کی بناء پر اس کا ظہور بھی مختلف صورتوں میں ہوا۔ مولانا آزاد کی تفسیر سورۃ الفاتحہ اردو ادب کا تو شاہکار (CLASSIC) ہے ہی قرآن کے جلال و جمال کا بھی ایک حسین مرتع ہے۔ پھر سورۃ البکھف کے بعض مباحث میں ان کی تحقیق و تدقیق کا تو کوئی جواب ہی نہیں، بایں ہمہ قرآن حکیم کا کوئی مرتبہ منضبط فکروہ پیش نہیں کر سکے۔ جبکہ مولانا فرمایا ”قرآن حکیم کے استدلالی پہلو کو واضح کیا اور ایک طرف نظم قرآن کی اہمیت واضح کر کے تدبیر قرآن کی بنی راہیں کھولیں اور قرآن پر غور و فکر کے اصول و قواعد از سر نو مرتب و مدون کئے اور دوسری طرف اپنی بعض تصنیفات میں (جو بالعمانہ مکمل مسودات ہی کی صورت میں ہیں) خالصتہً قرآن حکیم کی روشنی میں ایک نئے علم کلام کی بنیاد رکھ دی۔ جیسا کہ ہم نے عرض کیا، آسمان شبلی کے ان ”دو ٹوٹے ہوئے تاروں“ سے برصغیر کی موجودہ اسلامی فکر کے دو سوتے پھوٹے ہیں جن کا تذکرہ صورت حال کے صحیح اور کھل جانے کے لئے ناگزیر ہے۔

مولانا فرمایا رحمہ اللہ کے علمی ورثے کے حامل مولانا امین احسن اصلاحی ہیں، جنہوں نے اپنی عملی زندگی کی ابتداء ان کے مشن کی تکمیل کے ارادے اور اس کے لئے عملی جدوجہد کے آغاز ہی سے کی تھی۔ چنانچہ تحصیل علم سے فراغت کے فوراً بعد انہوں نے ایک طرف مولانا فرمایا کی یادگار یعنی ”مستند الاصلاح“ اعظم گڑھ کو سنبھالا دوسری طرف دائرۂ حمیدیہ قائم کیا۔ تیسری طرف ۱۹۳۸ء میں ماہنامہ ”الاصلاح“ جاری کیا جس کے ذریعے فکر فرمایا کی اشاعت شروع ہوئی۔ وقس علی ہذا۔ لیکن ابھی یہ تمام کام بالکل ابتدائی حالت ہی میں تھے کہ حکیم فرمایا کا یہ جانشین ابوالکلام کے معنوی خلیفہ سید ابوالاعلیٰ مودودی کی ”دعوت اسلامی“ کی گھن گرج سے متاثر ہو کر، رخت سفر باندھ ان کی خدمت میں جا حاضر ہوا اور ایک آدھ نہیں سترہ سال ان کی شخصیت کے بیچ و خم میں الجھ رہا — تا آنکہ پورے سترہ سال اس دشت کی بادیہ پیمائی کے بعد، آج سے دس سال قبل —

۱۔ اس تحریر کو پڑھتے ہوئے یہ بات ذہن میں رہے کہ یہ ۱۹۶۸ء میں لکھی گئی تھی!

جب آنکھ کھلی اور ہوش آیا تو معلوم ہوا کہ ماضی بہت پیچھے رہ گیا۔ دائرہ حمیدیہ اور فکرِ فرامی کے تمام قدردان ہندوستان میں رہ گئے۔ یہاں یکہ و تنہا نہ کوئی رفیق نہ ہمراہ نہ اسباب نہ وسائل، الغرض ع

”جب آنکھ کھلی گل کی تو موسم تھا خزاں کا“

ان حالات میں مولانا امین احسن اصلاحی نے جس طرح پھر ”جگر لخت لخت“ کو جمع کیا اور از سر نو اپنے کام کی ابتداء کی، واقعہ یہ ہے کہ یہ اس بڑھاپے کے عالم میں ان کی جوان ہمتی کی دلیل ہے۔ بہر حال ’الاصلاح‘ کی جگہ ’میثاق‘ کا اجراء ہوا جو قلتِ اعوان و انصار کی بناء پر کچھ عرصہ بچکولے کھاتی ہوئی کشتی کی مانند چلا اور پھر بند ہو گیا۔ ”حلقہ تدبیر قرآن“ قائم ہوا جس کے ذریعے چند نوجوانوں کی تعلیم و تربیت کا سلسلہ شروع ہوا۔ لیکن کچھ عرصہ نہایت کامیابی سے چلنے کے بعد ان نوجوانوں کے ادھر ادھر منتشر ہو جانے کی بناء پر اس کا کام بھی بند ہو گیا۔ تا آنکہ آج سے ڈھائی سال قبل راقم الحروف، جس نے خود مولانا مودودی کی ”تحریک اسلامی“ ہی کی گود میں آنکھ کھولی تھی اور ان ہی کے واسطے سے مولانا اصلاحی سے متعارف ہوا تھا، لاہور منتقل ہوا اور اسے اللہ نے مولانا کے ان کاموں میں تعاون کی توفیق و سعادت بخشی، تو اُس کے فضل و کرم سے ’میثاق‘ بھی از سر نو جاری ہوا اور بجز اللہ تا حال جاری ہے، ”تدبیر قرآن“ کی جلد اول بھی شائع ہوئی اور مولانا کے درس قرآن و حدیث کی ایک ہفتہ وار نشست کا سلسلہ بھی شروع ہوا جو بفضلہ تعالیٰ باقاعدگی سے جاری ہے۔

راقم الحروف کو مولانا اصلاحی سے براہ راست تلمذ کا شرف تو حاصل نہیں تاہم یہ واقعہ ہے کہ قرآن حکیم سے جو قلبی رابطہ اور کسی قدر ذہنی مناسبت اسے حاصل ہوئی ہے وہ مولانا ہی کی تحریروں کے مطالعے سے ہوئی ہے۔ اور راقم کی دعا ہے کہ اللہ تعالیٰ مولانا کو بھی عمر دراز اور صحت و فراغت عطا فرمائے، تاکہ وہ اپنے استاذ مولانا فرامی کے علمی ورثے کو مزید اضافوں کے ساتھ اگلی نسل کو منتقل کر سکیں، ان کے شاگردوں کو بھی توفیق دے کہ وہ اس کام کے لئے اپنی زندگیوں کو وقف کرنے کا عزم کر سکیں اور راقم کو بھی اس نیک کام

میں تعاون کی سعادت نصیب کئے رکھے! آمین۔

بہر حال فکر فرمائی اور سلسلہ تدبیر قرآن علی گڑھ اور دیوبند کے درمیانی علمی و فکری سوتوں میں سے ایک ہے جو اپنی کیت اور حلقہ اثر کے اعتبار سے تو فی الحال زیادہ اہم نہیں لیکن اپنے امکانات کے اعتبار سے یقیناً نہایت اہم ہے، خصوصاً اس لئے کہ اس کی بنیاد بھی خالصتہً قرآن حکیم پر ہے اور اس میں سارا استدلال بھی قرآن ہی سے کیا جاتا ہے اور تدبیر قرآن کا جو خاص اسلوب و نوج اس کے ذریعے عام ہو رہا ہے اس سے انشا اللہ، حکمت قرآنی کے بہت سے نئے گوشے سامنے آئیں گے اور فکر انسانی کو نئی رہنمائی ملے گی۔

مولانا امین احسن اصلاحی نے اپنی تصانیف حقیقتِ شرک، حقیقتِ توحید اور حقیقتِ تقویٰ میں ایمان باللہ کے مختلف پہلوؤں سے جس انداز میں بحث کی ہے وہ اگرچہ باصطلاح معروف تو 'علم کلام' نہیں، لیکن خالص 'قرآنی علم کلام' ضرور ہے اور اگر مولانا اپنی سکیم کے مطابق معاد اور رسالت پر بھی اسی انداز سے لکھ سکے تو اس طرح خالصتہً قرآن حکیم کی بنیاد پر ایک نئے علم کلام کی ترتیب و تدوین کی راہ کھل جائے گی۔

سید ابوالاعلیٰ مودودی نے اگرچہ کبھی صراحتاً کیا کتنا یہ بھی یہ تسلیم نہیں کیا۔ اور ان کی انانیت پسند اور خود پرست (EGO - CENTRIC) شخصیت سے اس کی توقع بھی عبث ہے۔ کہ انہوں نے اپنی تحریک کے اصول و مبادی مولانا ابوالکلام آزاد مرحوم سے اخذ کئے ہیں۔ تاہم واقعہ یہی ہے کہ ۳۸-۶۳ کے لگ بھگ جب مسلمانانِ ہند کی قومی و

افسوس کہ اس تحریر کی تسوید کے کچھ عرصہ بعد سے راقم الحروف کے تعلقات مولانا موصوف سے کشیدہ ہونے شروع ہوئے۔ اور 'تدبیر قرآن' کی جلد چہارم میں جب مولانا نے حدیث کے بارے میں اپنی رائے ظاہر کی تب سے تو تعلق بالکل ہی منقطع ہو گیا۔ اس پورے معاملے کی تفصیل راقم نے اپنی تالیف "دعوت رجوع الی القرآن؛ منظر و پس منظر" میں درج کر دی ہے!

۲۔ اس معاملے میں مودودی صاحب جتنے 'پختہ' واقع ہوئے ہیں اس کا اندازہ اس سے (بقیہ حاشیہ اگلے صفحہ پر)

ملی سیاست کا ایک رخ متعین ہو گیا اور اس کی قیادت و سیادت میں انہیں کوئی مقام حاصل نہ ہو سکا تو انہوں نے کسی 'دوسری راہ' پر سوچنا شروع کیا اور اس کے لئے انہیں سارا پکا پکایا اور بالکل تیار مواد مولانا ابوالکلام آزاد سے مل گیا۔ چنانچہ انہوں نے مولانا آزاد کو ان کی زندگی ہی میں مرحوم قرار دے کر ان کی جگہ خود سنبھالی، ان کی وضع کردہ اصطلاح حکومت الہیہ کو اپنا نصب العین بنایا (جس کی مزید تشریح خیری برادران کر چکے تھے) ان کی 'حزب اللہ' کے نقشے پر اپنی 'جماعت اسلامی' قائم کر دی اور اپنی 'تحریک اسلامی' کو انہی خطوط پر شروع کر دیا جو مولانا آزاد نے متعین کیے تھے لیکن جن پر وہ خود اپنی بعض کمزوریوں یا کچھ موانع کے باعث آگے نہ چل سکے تھے، یہی وجہ ہے کہ مولانا

(لبقہ حاشیہ صفحہ گزشتہ)

کیا جاسکتا ہے کہ انہوں نے (۱) نہ تو کبھی نیاز فتح پوری سے حاصل کردہ انشا پر دازی کی بنیادی تربیت کا ذکر فرمایا۔ (۲) نہ ابوالکلام مرحوم اور خیری برادران سے اخذ کردہ تصویر حکومت الہیہ پر ان حضرات کا کبھی ذکر خیر کیا۔ (۳) اور نہ ہی علامہ اقبال کا یہ احسان کبھی علانیہ تسلیم کیا کہ انہوں نے انہیں حیدر آباد کن ایسی سنگلاخ جگہ سے جہاں بقول خود ان کے کوئی ان سے یہ بھی نہ پوچھتا تھا کہ "تمہارے منہ میں کتنے دانٹ ہیں! پنجاب کی اس سرزمین میں پہنچایا جو ہر تحریک اور نئی دعوت حتیٰ کہ دعویٰ نبوت تک کے لئے نہایت زرخیز و سازگار ہے..... حتیٰ کہ جب علامہ اقبال کا انتقال ہوا اور ملک بھر میں صفیہ ماتم چھ گئی تب بھی مدیر 'ترجمان القرآن' نے کوئی کلمہ خیر— یا کلمہ تعزیت اپنے موقر جریدے میں شائع نہ فرمایا اور پروفیسر یوسف سلیم چشتی راوی ہیں کہ جب خود انہوں نے اس معاملے میں مودودی صاحب سے استفسار کیا تو انہوں نے جواب میں ارشاد فرمایا "میں اس وقت حالت جہاد میں ہوں اور میدان قتال میں مردے دفن کرنے کی فرصت کب ہوتی ہے۔"

چشتی صاحب فرماتے ہیں کہ بعد میں جب میں نے یہ دیکھا کہ مودودی صاحب کے حلقے کے جرائد نے مولانا مسعود عالم صاحب ندوی اور جودھری علی احمد مرحوم کی وفات پر خاص نمبر تک نکالے اور کتابیں شائع کیں تو میں حیران رہ گیا "ع کہ ہم نے انقلاب چرخ گرداں یوں بھی دیکھے ہیں!"

مودودی اگرچہ ایک بہت بڑے مصنف اور مؤلف ہیں اور بسیار نویسی میں ان کے مد مقابل صرف دو غلام احمد ہی ہیں۔ تاہم دین و مذہب کے میدان میں ان کا اصل مقام ابوالکلام مرحوم ہی کی طرح داعی کا ہے نہ کہ مفکر کا۔ بایں ہمہ چونکہ ان کا وسیع و عریض لٹریچر صغیر کے طول و عرض میں بھی پھیلا ہے اور مشرق و وسطیٰ میں بھی 'لنڈا ملت اسلامیہ کی جدید مذہبی فکر کے اس جائزے میں ان کا تذکرہ بھی ناگزیر ہے!

مودودی صاحب خود بھی اس امر کے مدعی ہیں اور ان کے بارے میں عام طور پر یہ خیال بھی پایا جاتا ہے کہ وہ "سچ کی راس" کے آدمی ہیں۔ یعنی انہوں نے علی گڑھ کی پیدا کردہ متجدد ذہنیت اور دیوبند کے قدامت پرستانہ مزاج کے مابین ایک درمیانی راہ پیدا کی ہے اور گویا کہ قدیم و جدید کو ہم کر دیا ہے۔ ان کا یہ دعویٰ اس اعتبار سے وزنی بھی ہے کہ ان کی دینی دعوت اور ان کا مذہبی فکر دونوں زیادہ تر جدید تعلیم یافتہ طبقے میں پھیلے ہیں اور نہ صرف ملت اسلامیہ ہندو پاک بلکہ مشرق و وسطیٰ کے بعض ممالک کی نوجوان نسل کا بھی ایک خاصہ قابل ذکر حصہ ان کے زیر اثر آیا ہے۔ پھر یہ بھی ان کے خود سچ کی راس" کے آدمی ہونے ہی کا ثمرہ تھا کہ ابتداءً بر صغیر کے تمام درمیانی مکاتب فکر کے علمبرداران کی جانب کھینچ آئے۔ چنانچہ جیسا کہ عرض کیا جا چکا، ایک جانب مولانا فرای" کے جانشین مولانا اصلاحی اپنے تمام کام چھوڑ چھاڑ کر ان کے پاس آگئے۔ دوسری طرف مولانا سید سلیمان ندوی" کے دونوں اہم شاگرد یعنی مولانا مسعود عالم ندوی مرحوم اور مولانا سید ابوالحسن علی

یعنی ایک آنجہانی غلام احمد قادیانی اور دوسرے اس جہانی غلام احمد پرویز!

(اس عرصہ کے دوران پرویز صاحب بھی اس جہان فانی کو خیر باد کہہ چکے ہیں؛)

یہ ایک دلچسپ امر ہے کہ سکہ بند مذہبی حلقوں میں سے مولانا مودودی کی طرف صرف اس طبقہ اہل حدیث کے لوگ آئے جو ایک تو غیر مقلد ہونے کے باعث ویسے ہی 'آزاد' ہوتے ہیں، دوسرے یہ واقعہ ہے کہ اس طبقے میں خدمت و نصرت دین کا داعیہ ہمیشہ سے اتنا شدید رہا ہے کہ یہ ہرنی دعوت پر اس امید میں والہانہ لپکتے ہیں کہ شاید اسی کے ذریعے اسلام کی 'غربت' ختم ہو جائے اور وہ خدا کے یہاں اسلام کے اس دورِ غربت میں اس کے ہمدردوں و غم خوار شمار ہو جائیں!

ندوی بھی ان کے گرد جمع ہو گئے۔ پھر یہ بھی ان کے علی گڑھ اور دیوبند کے مابین کی شخصیت ہونے کا نتیجہ تھا کہ ایک جانب حلقہ دیوبند سے ایک بے تاب روح، مولانا محمد منظور نعمانی کی صورت میں ان کی طرف کھنچ آئی اور دوسری طرف سلسلہ سرسید سے بھی مولانا عبدالجبار غازی (پرنسپل اینگلو عربک ہائی سکول دہلی) ایسے لوگ ان کے گرد جمع ہو گئے۔ یہ دوسری بات ہے کہ مولانا مودودی اس شیرازے کو مجتمع نہ رکھ سکے اور کوئی جلد اور کوئی بدیر بدظن یا غیر مطمئن ہو کر ان سے کٹ گیا، تاہم چونکہ ان میں تنظیمی صلاحیت اور محنت اور مستقل مزاجی کے ساتھ کام کرنے کا مادہ ابتداء ہی سے موجود تھا، وہ اس ساری 'آمدورفت' کے علی الرغم ایک مذہبی فرقے کی حد تک مضبوط جماعت قائم کرنے میں کامیاب ہو گئے، جس میں چوٹی کے نہ سہی درمیانی سطح کے لوگ کالجوں اور یونیورسٹیوں اور مدرسوں اور دارالعلوموں دونوں سے ہی فارغ التحصیل شامل ہیں۔

مولانا مودودی کی تحریک اسلامی کہاں اور کس موقف سے شروع ہوئی اور پھر وہ کن کن مراحل سے گزر کر بالآخر کہاں پہنچی اور اب "عشق بلاخیز" کا یہ "قافلہ سخت جان" کس وادی اور کس منزل میں ہے، یہ ایک علیحدہ مستقل موضوع ہے، جس پر ہم نے اپنی کتاب "تحریک جماعت اسلامی: ایک تحقیقی مطالعہ" میں مفصل بحث کی ہے۔ یہاں اصل گفتگو ان کی تحریک سے نہیں بلکہ ان کے 'فکر' سے ہے۔ اگرچہ یہاں اس اعتراف کا اعادہ کئے بغیر گزرا نہیں جا رہا کہ راقم الحروف نے خود بھی شعور کی آنکھ اسی تحریک کی گود میں کھولی اور اسلام کی نشاۃ ثانیہ کے لئے کچھ کرنے کا جذبہ اسی کے طفیل پایا۔

فکر — کے میدان میں مولانا مودودی نے ابتداء ہی سے یہ حکمت عملی برتی کہ فلسفہ اور علم کلام کے مشکل موضوعات سے کامل اجتناب کیا۔ حتیٰ کہ عقائد کے باب میں بھی ہمیشہ نہایت اجمال و اختصار کے ساتھ بات کی اور جتنی کی اس میں بھی زیادہ تر ان اعتقادات کو بیان (NARRATE) کرنے پر اکتفاء کیا جو امت کے سوادِ اعظم کے یہاں معروف و مقبول ہیں۔ چنانچہ انہوں نے نہ تو الہیات و مابعد الطبیعیات سے بحث کی، نہ جدید فلسفیانہ رجحانات سے تعرض کیا، حتیٰ کہ ان گمراہ کن نظریات سے بھی براہ راست بحث و گفتگو سے

احراز کیا جو جدید سائنس کے مختلف شعبوں سے ابھرے ہیں۔ گویا کہ علم کلام کی اصل سنگلاخ وادی میں انہوں نے سرے سے قدم ہی نہیں رکھا۔

اس کے برعکس انہوں نے عمرانیاتِ اسلام کو اپنا اصل موضوع بنایا اور عمرانیات کے مختلف شعبوں یعنی تمدن و اخلاق، معاشرت و معیشت اور ریاست و سیاست کے باب میں جدید نظریات جن اصطلاحات میں اور جس اسلوب و انداز سے مرتب و تدوین ہوئے ہیں انہی کو استعمال کر کے انہوں نے ”اسلامی نظامِ زندگی“ کا ایک مربوط و منضبط تصور پیش کرنے کی کوشش کی۔ جس میں وہ بلاشبہ بہت حد تک کامیاب بھی ہوئے۔ اس اعتبار سے انہیں زیادہ سے زیادہ ایک عمرانی مفکر (SOCIAL THINKER) قرار دیا جاسکتا ہے۔ گویا کہ ان کی اولین نمایاں ترین اور بنیادی و اساسی حیثیت تو داعی کی ہے (اور اس پہلو سے وہ مولانا ابوالکلام آزاد مرحوم کی شخصیت کا معنوی تسلسل ہیں)۔ ثانوی حیثیت میں انہیں اسلام کا ایک جدید عمرانی مفکر بھی قرار دیا جاسکتا ہے۔

متذکرہ بالا حکمت عملی سے مودودی صاحب کو فائدے بھی بہت سے پہنچے۔ مثلاً ایک یہی کہ اعتقادی و کلامی بحثوں سے احراز کی بناء پر ایک طویل عرصے تک وہ مذہبی طبقات کی مخالفت سے بچے رہے اور اس میدان میں قدم رکھتے ہی تکفیر و تفسیق کے جن فتوؤں کا سامنا ناگزیر ہوتا ہے ان سے محفوظ رہے۔ دوسرے یہ کہ ان کا یہ اوسط درجے کا فکر قوم کے درمیانی و متوسط طبقے میں تیزی کے ساتھ پھیلا اور سکولوں، کالجوں اور یونیورسٹیوں سے تعلیم یافتہ بہت سے نوجوان ”اسلامی نظامِ حیات“ کے اس تصور کو قبول کر کے اس کے ’قیام‘ کی عملی جدوجہد کے لئے آمادہ ہو گئے۔ گویا ان کی ’تحریکِ اسلامی‘ کے لئے راہ ہموار ہو گئی۔ لیکن اس کے بہت سے مضر عواقب بھی ظاہر ہوئے۔ مثلاً سب سے بڑا نقصان یہ ہوا کہ مذہب کا اعتقادی و تعبیدی پہلو بالکل دب کر رہ گیا اور اسلام کی بس یہی ایک حیثیت نگاہوں کے سامنے رہ گئی کہ وہ ایک ”نظامِ زندگی“ ہے۔ پھر چونکہ عمرانیات کے مختلف شعبوں میں سے بھی مودودی صاحب کا اصل میدان ”سیاسیات“ کا

۱۔ ان نظریات (مثلاً ڈارون کا نظریہ ارتقاء) پر مولانا کی تنقید زیادہ سے زیادہ کچھ پھبتیاں کہنے تک محدود ہے اور وہ بھی صرف ”رسائل و مسائل“ ایسی کتابوں میں۔

ہے اور اسلام کے نظام زندگی میں بھی ان کی اصل نگاہ اس کے نظریہ ریاست و سیاست پر ہے، لہذا پورے دین و مذہب کی انہوں نے ایک خالص سیاسی تعبیر کر ڈالی اور دین کا اصل جوہر یعنی عبد و معبود کا باہمی ربط و تعلق بالکل نظر انداز ہو گیا۔ سلسلے یہی وجہ ہے کہ جماعت اسلامی سے علیحدہ ہونے والوں میں سے اکثر و بیشتر کے معاملے میں یہ صورت حال نظر آتی ہے کہ وہ مذہب کے بنیادی لوازم سے بھی آزاد ہو جاتے ہیں حتیٰ کہ نماز روزے تک کے پابند نہیں رہتے گویا کہ ان کا دین و مذہب کے ساتھ کُل لگاؤ تحریک اسلامی ہی کی بنیاد پر قائم تھا جو اس سے انقطاع کے ساتھ ہی منہدم ہو گیا۔ دوسرا اور ہماری اس وقت کی گفتگو کے اعتبار سے اہم تر، نتیجہ اس کا یہ ہے کہ ان کے زیر اثر نوجوانوں میں سے جنہیں بعد میں باہر کی دنیا سے سابقہ پیش آتا ہے اور وہ اپنے ملک اور اس کے بھی خالص اپنی تحریک کے محدود حلقے سے باہر نکل کر یورپ کی یونیورسٹیوں میں پختے ہیں اور وہاں مغرب کے اصل فکر سے براہ راست ان کا سامنا ہوتا ہے تو ایسی بہت سی مثالیں موجود ہیں بلکہ کہ ان کا سابق اسلامی فکر ریت کے کچے گھر وندوں کی طرح جواب دے جاتا ہے اور وہ ریب و تشکک کا شکار ہو کر بعض اوقات بے دینی و الحاد تک جا پہنچتے ہیں۔ اسی کا ایک شاخسانہ یہ بھی ہے کہ چونکہ یہ 'مذہبی فکر' کسی پختہ اور محکم فلسفیانہ اساس پر قائم نہیں، لہذا اس میں نمودار ترقی کی صلاحیتیں بھی مفقود ہیں۔ چنانچہ جماعت اسلامی کے حلقے کے جرائد کو دیکھ لیجئے یا نئی مطبوعات کو..... حتیٰ کہ ان کے قائم کردہ ریسرچ کے اداروں تک سے جو چیزیں شائع ہو رہی ہیں ان سب میں بس دو ہی چیزیں نظر آئیں گی یا تو "فرمودات ماؤزے تنگ" کی طرح 'فرمودات مودودی' کی تشریح و توضیح — یا پھر خالص جماعتی اور تحریکی پروپیگنڈا — اس میں اگر کوئی اضافہ پچھلے چند سالوں سے ہوا ہے تو صرف یہ کہ الاخوان المسلمون کے

۱۔ اس موضوع پر اختصار کے ساتھ راقم نے اپنی تحریر "اسلام کی نشاۃ ثانیہ" میں بحث کی ہے

۲۔ اور یہ صورت عموماً نسبتاً ذہین تر نوجوانوں کے ساتھ پیش آتی ہے اور 'جماعت اسلامی' سے قریب کا تعلق رکھنے والے لوگوں کو بخوبی علم ہے کہ اس طرح کے حادثوں (CASUALTIES) کی مثالیں بہت عام ہیں۔

اہل قلم کی نگارشات اور ان کی تحریک اور شرق اوسط کے عام حالات پر معلوماتی مضامین بھی مل جاتے ہیں۔۔۔ اور بس!

الغرض۔۔۔ قدیم و جدید کا جو امتزاج سید ابوالاعلیٰ مودودی اور ان کی جماعت کے ذریعے ہوا ہے واقعہ یہ ہے کہ وہ بہت سطحی ہے اور اس نئے پیوند کی اپنی مستقل جڑ کوئی نہیں! لہذا نہ صرف یہ کہ اس کے نشوونما اور بڑھنے اور پھلنے پھولنے کا کوئی امکان نہیں بلکہ اس کا بقا و وجود بھی بہت مشتبہ ہے!

اس اعتبار سے ہمارے نزدیک برصغیر کی اہم ترین شخصیت علامہ اقبال کی ہے اور علوم و فنون جدیدہ کی روشنی میں ”فکر اسلامی کی تشکیل جدید“ کے ضمن میں واقعی اور حقیقی قدر و قیمت رکھنے والا کچھ کام اگر کسی نے کیا ہے تو وہ تھان ہی کی ذات ہے۔ چنانچہ اعلیٰ ریاضی و طبیعیات اور اعلیٰ نفسیات کی بنیاد پر انہوں نے مذہب کی بعض اساسات کا اثبات جس طریق پر کیا ہے اور خوگر ان تجربہ و شہود کے سامنے مذہب کو بھی ایک واقعی اور حقیقی تجربے کی حیثیت سے جس طرح پیش کیا ہے وہ فکر جدید کا رشتہ ایمان کے ساتھ جوڑنے کی ایک اہم کوشش ہے جو بالکل ابتدائی اور بنیادی ہونے کے باوجود اور اپنی بعض خامیوں اور غلطیوں کے علی الرغم نہایت وقیع اور قابل قدر ہے۔

☆ ☆ ☆

ضمیمہ جات

## مکتوب مولانا عبد الماجد ریادی

اس سلسلہ مضامین کی آخری کڑی — یعنی ”علی گڑھ اور دیوبند کی دو انتہاؤں کے مابین چند درمیانی راہیں“ کے عنوان سے جو تحریر بھی آپ نے مطالعہ فرمائی، وہ ’میشاق‘ بابت نومبر ۱۹۶۸ء میں بطور ”تذکرہ و تبصرہ“ شائع ہوئی تھی اور اس پر ایک حد درجہ تحسین آمیز خط مولانا عبد الماجد ریادی کی جانب سے موصول ہوا تھا!

لکھنے اور بولنے والوں کو اپنی تحریر و تقریر پر داد و بسید دونوں ہی سے سابقہ رہتا ہے اور عام قاعدہ یہی ہے کہ ان کا زیادہ ذکر نہیں کرنا چاہیے، خصوصاً اپنی تعریف و تحسین کو نقل کرنا تو بہت ہی محبوب ہے، لیکن مولانا عبد الماجد ریادی کا وہ خط ’میشاق‘ کی دسمبر ۱۹۶۸ء کے کور پر لفظ بلفظ شائع کر دیا گیا تھا — اس کا ایک سبب تو یہ تھا کہ بلاشبہ مولانا موصوف خود اپنی ذات کے اعتبار سے برصغیر ہندوپاک کے دورِ حاضر کے علمی، ادبی، فکری اور صحافتی حلقے کی چوٹی کی شخصیتوں میں سے تھے اور یہ بات بجائے خود کچھ کم اہم نہیں لیکن — اُن کے خط کی اشاعت کا اصل سبب یہ تھا کہ زیرِ تذکرہ تحریر میں مسلمانانِ ہند کی جس بزمِ ملی و دینی کے اعظم مجال کا تذکرہ اور ان کی علمی و فکری تحریکوں پر تبصرہ کیا گیا تھا مولانا موصوف صرف یہ کہ خود اس بزم کے شرکاء میں سے تھے بلکہ اس تحریر کی اشاعت کے وقت وہی اس قافلہ ملی کی آخری بقید حیات شخصیت تھے۔ گویا اُن رجال کے ضمن میں مولانا کی رائے ایک چشم دید گواہ کی شہادت کا درجہ رکھتی ہے — (افسوس کہ اب مولانا موصوف بھی رح۔) اک شمع رہ گئی تھی سو وہ بھی خاموش ہے؛ کا مصداق بن چکے، فیغفر الله لنا وله وادخله فی اعلیٰ علیین، ’میشاق‘ دسمبر ۱۹۶۸ء کے کور کا عکس سامنے کے صفحے پر ملاحظہ فرمائیں!

”تحسین ناشناس!“

مکتوب مولانا عبدالماجد دریا بادی

بنام

مدیر میثاق

بِسْمِ اللّٰهِ الرَّحْمٰنِ الرَّحِیْمِ

مورخہ : ۱۱ نومبر ۱۹۶۸

’صدق جدید‘

دریا باد ضلع ہارہ بنکی

صاحب من ، السلام علیکم

میثاق ، بابت نومبر پیش نظر ہے : صفحہ ۱ تا صفحہ ۱۳ ،

تحسین ناشناس کا ڈر نہ ہوتا تو دل نے تو بے اختیار یہ صلاح دی کہ اس ساری عبارت پر ایک خوب بڑا سا صاد

م

کہنچ کر بھیج دیجئے ۔ سبحان اللہ ، ماشاء اللہ ۔ ع

’دل نے یہ جانا کہ یہ سب کچھ ہی میرے دل میں تھا‘

حیرت ہوگئی ، کہ شبلی ، فراہی ، ابوالکلام ، تینوں کی یہ نباضی ،

بعد زمانی و بعد مکانی دونوں کے باوجود ، اتنی صحیح کیونکر کرلی ! ع

’در حیرت کہ بادہ فروش از کجا شنید !‘

ڈاکٹر رفیع الدین کا بھی مقالہ اس نمبر میں بڑا قابل داد ہے ۔

والسلام

دعاگو و دعاخواہ

عبدالماجد

# نوار تلخ ترے زن چو ذوقِ نغمہ کمیابی حدی راتیز ترے خواں چو محل راگراں بینی

از قلم: مولانا سید محمد یوسف بنوریؒ

ذیل کی تحریر ماہنامہ 'بینات'، کراچی کی مارچ ۱۹۷۷ء کی اشاعت سے ماخوذ ہے، اس کا پس منظر یہ ہے کہ 'بینات' کے ماہِ رجب کے شمارے میں ادارہ تحقیقاتِ اسلامی راولپنڈی کے جانب سے شائع شدہ 'مجموعہ قوانینِ اسلامی' مؤلفہ جناب تنزیل الرحمن پر ایک مفصل تبصرو جناب مفتی ولی حسن صاحب ڈوہکی کے قلم سے شائع ہوا۔۔۔۔۔ اول تو یہ طرزِ عمل بجائے خود مثبت تعمیری طرزِ فکر کا آئینہ دار تھا کہ بجائے اس کے کہ محض اس بنا پر کہ زیر تبصرہ کتاب ایک معروف و تجدید پسند ادارے کی جانب سے شائع ہوئی تھی اسے کلیتہً رد کر دیا جاتا، فاضل تبصرہ نگار نے انتہائی محنت سے پوری کتاب کا تنقیدی مطالعہ کیا اور شدید عرق ریزی سے اس کی ایک ایک دفعہ میں صحیح و غلط اور حق و باطل کی علیحدہ علیحدہ نشان دہی کر دی۔ اس پر سزا دیا کہ تبصرے کے آخر میں 'مؤلف اور تالیف کے بارے میں بحیثیتِ مجموعی ہماری رائے' کے ضمن میں وسعتِ قلب کے ساتھ اور اعترافِ حق کے جذبے کے تحت یہ اعتراف بھی کر لیا کہ مؤلف سے غلطیاں ضرور سرزد ہوئی ہیں لیکن ان کے نقطہ نظر میں کجی اور طرزِ فکر میں فتنہ انگیزی موجود نہیں ہے اور بحیثیتِ مجموعی یہ کتاب 'بلاغت' اور 'قابلِ عمل' ہے۔۔۔۔۔ اس پر دینی حلقوں میں چرمیگوں شروع ہوئیں اور بعض انتہائی ذمہ دار اور ممتاز علمائے 'بینات' کے سرپرست اور نگران حضرت مولانا محمد یوسف صاحب بنوری کے نام شکایتی خطوط لکھے جن کا مرکزی ضمنوں یہ تھا کہ۔۔۔۔۔ 'تجدد پسندی کا جواب ہی بینات تھا۔ اگر یہی گھٹنے ٹیک دے تو انجام کیا ہو گا؟' اور یہ کہ۔۔۔۔۔ 'تھوڑی سی نرمی علمائے موقف کو کمزور کر دیتی ہے۔ اور اس طرح دشمنانِ دین کے موقف کو

غیر شعوری طور پر قوت مل جاتی ہے۔۔۔ اس پر ادارہ 'بیئات' نے ایک جانب تو تبصرے کیے اس حصے کی قدر سے وضاحت کی جو شاید حضرات مقررین کے نزدیک تو "عذر گناہ بدتر از گناہ ہی" قرار پائے۔ اور دوسری طرف علمائے کرام کی خدمت میں بھی "نوار تلخ ترمی زن ...." کے عنوان سے بعض گزارشات بڑے ادب و احترام کے ساتھ پیش کیں۔

ان گزارشات میں بعض باتیں چونکہ انتہائی اہم آگئی ہیں اور اس لائق ہیں کہ پاکستان کے تمام علماء ان پر ٹھنڈے دل سے غور کریں اور ان کی روشنی میں اپنے موجودہ طرزِ فکر و عمل پر نظر ثانی فرمائیں۔۔۔ لہذا ہم اس تحریر کو ادارہ 'بیئات' کے شکرے کے ساتھ قارئینِ میثاق کی خدمت میں پیش کر رہے ہیں۔۔۔ (مدیر)

### "نوار تلخ ترمی زن چودوق نغمہ کیا بی حدی باتی ترمی ترمی خوال چو محل را گراں بینی

اس موقع پر ہم علمائے امت کی خدمت میں بھی چند گزارشات پیش کر دینا ضروری فرض سمجھتے ہیں:-

الف: انگریز کے دورِ حکومت میں ہمارے اکابر نے جو شاندار دینی و ملی کارنامے انجام دیئے ان کا خلاصہ نکالنے تو انہیں بڑے بڑے دو شعبوں میں بانٹا جاسکتا ہے۔ اول: ہر قسم کے جدید و قدیم فنون کا استیصال بذریعہ تقریر و تحریر، وعظ و تبلیغ، درس و خطابت اور ارشاد و تلقین۔ دوم: امت مسلمہ کے لیے روحانی غذا جیسا کرنا، بذریعہ قیام مدارس و معابد، دارالافتاء و دارالعلوم، مساجد و خانقاہ، تصنیف و تالیف، اور جلسہ و کانفرنس۔ آج کل کی اصطلاح میں قسم اول کو "منفی" اور قسم ثانی کو "مثبت" کہا جاتا ہے اور کوئی شک نہیں کہ دین کی پاسبانی کے لیے علمائے امت نے ان دونوں میدانوں میں بیش قیمت قربانیاں دیں اور اپنے خونِ جگر سے "گلشنِ دینِ خداوندی" کو سیراب کیا، الحمد للہ کہ آج تک اپنی بساط کے موافق یہ سلسلہ جاری ہے، خدمتِ دین کی ان ہی مثبت و منفی تاروں کے ذریعہ جب تک امت مسلمہ کا رابطہ (کھنکھن) ذاتِ نبوی (بابائنا ہو و امھاتنا، صلی اللہ علیہ وسلم) سے قائم رہے گا، امت انوارِ نبوت سے مستفید ہوتی رہے گی، اور اس سلسلہ میں سعی کرنے والے حضرات اپنی اپنی محنت اور قربانی کے بعد راجحِ عظیم کے مستحق ہوں گے۔

ب : انگریز کے رخصت ہو جانے اور اسلامی نظریہ حیات کی بنیاد پر مملکت خدا واد پاکستان کے وجود میں آ جانے کے بعد علمائے اُمت پر مذکورہ بالا دو گونہ ذمہ داریوں کے ساتھ ایک تیسری ذمہ داری عائد ہو گئی یعنی حکومت پاکستان کے سامنے نہایت پیار و محبت، انتہائی جہد و جدوجہد اور بے حد حکمت و فراست کے ساتھ اسلامی اور دینی نقوش حیات پیش کرنا، جن پر ایک اسلامی ریاست کی بنیادیں اُٹھائی جائیں نیز دورِ حاضر کی تمام مشکلات کا حکیمانہ جائزہ لے کر اسلامی قانون کی تدوین جسے عدلیہ میں نافذ کیا جائے، یہ علمائے اُمت کا اپنا منصبی فریضہ تھا، خواہ حکومت ان سے مطالبہ کرتی یا نہ کرتی، انہیں صحیح اور واقعی مقام دینی یا نہ دیتی، ان کی اگر انقدر خدمات کا اعتراف کسی حلقہ کی جانب سے کیا جاتا یا نہ کیا جاتا، دنیا کے ہر اجر و مزد و منصب و وجاہت، اور مال و وجاہ کی منفعت سے بالاتر رہ کر صرف رضائے الہی ادائے حق رسالت، نصح اسلام، اور فلاحِ آخرت کی خاطر انہیں کام کرنا چاہیے تھا، جانشین نبوت کی حیثیت سے ان کا مشن وہی ہونا چاہیے تھا جو تمام انبیاءِ علیہم السلام کا رہا یعنی :

وَمَا أَسْأَلُكُمْ عَلَيْهِ مِنْ أَجْرٍ، إِنْ أَجْرِيَ إِلَّا عَلَى اللَّهِ -

”میں تم سے اس پر کوئی معاوضہ نہیں چاہتا، میرا اجر و ثواب تو بس اللہ نے اپنے ذمہ لے رکھا“

لیکن ہمیں اپنی اس کٹی کا اعتراف کرنا چاہیے کہ جہاں ہم دین کی اور ہمیشہ بجا خدمتوں کی بنا پر رحمتِ خداوندی سے اجر و ثواب کے متمنی ہیں وہاں اس عظیم الشان فریضہ سے صرف نظر کرنے کی وجہ سے معرضِ مسئولیت میں آ جانے کا شدید اندیشہ بھی لاحق ہے، اگر میدانِ قیامت میں یہ مناقشہ فرمایا گیا کہ تم نے اس نازک مرحلہ میں اپنی اجتماعی قوتوں کو کیوں نہ کھپایا، اس زبردست خلا کو پُر کر کے اُمت کی قیادت کیوں نہ کی؟ وقت کے ایک عظیم دینی فریضہ سے کیوں بے اعتنائی رتی؟ تمہارے اتنی مثالِ نچی مقاصد اور گروہی فوائد اس کے درمیان کیوں حائل ہوئے؟ اور اسلامی حکومت کے سامنے ایک صحیح ”مجموعہ قوانین اسلام“ پیش کر کے تم نے اتمامِ حجت کیوں نہ کیا؟ تو غالب گمان یہ ہے کہ جہاں ارکانِ مملکت، اربابِ سیاست اور ادارہ تحقیقات اسلامی کے لوگوں کے پاس اس کا کوئی جواب نہ ہوگا، وہاں علمائے اُمت بھی اس کی مسئولیت سے بری نہ ہو سکیں گے۔ إِلَّا مَنْ رَحِمَ اللَّهُ -

ج : ایک جمہوری ملک میں تہذیب و متانت اور خیر خواہی و دل سوزی کے ساتھ حکومت کو نیک

مشورہ دینا — کوئی شجرہ ممنوعہ نہیں بلکہ ایک اچھی روایت ہے، اور علمائے امت پر تو ایک شرعی فریضہ کی حیثیت سے یہ لازم ہے کہ وہ اصلاحی مشورے دیں، لیکن علمائے امت کی ذمہ داری مجر داس بات پر ختم نہیں ہو جاتی کہ وہ حکومت پر تنقید کر لیا کریں اور ”یہ نہ کرو، وہ نہ کرو“ کا صرف وعظ کہہ لیا کریں، بلکہ انہیں آگے بڑھ کر حکومت کو یہ بھی بتلانا ہو گا کہ ”یہ کرو“ — ان کے پاس ایسا مرتب شدہ مجموعہ قوانین ہو جسے دفعت کی شکل میں جدید طرز کی قانونی زبان میں مدون کیا گیا ہو اور شرعی حدود کے تقاضوں کی رعایت پوری طرح اس میں ملحوظ رکھی گئی ہو، نئے دور کی مشکلات کا شرعی حل پیش کیا گیا ہو، قرآن و حدیث، اجماع امت اور اصول اجتہاد کی ٹھیک ٹھیک پابندی رکھتے ہوئے.... امت کے لیے ممکن حد تک آسانی کی گنجائش باقی رکھی گئی ہو، پھر اس ”مجموعہ قوانین اسلام“ کو پوری بصیرت سے انتظامیہ، مقتنہ اور عدلیہ کے سامنے پیش کرتے ہوئے وہ یہ کہنے میں حق بجانب ہوں گے کہ ”اسے اسلامی ریاست میں نافذ کرو“ اور اس وقت ارباب اختیار بالفرض اسے نافذ نہ بھی کریں تو کم از کم علمائے امت عند اللہ افروزی مسئولیت سے تو بری الذمہ ہو ہی جائیں گے اور داورِ مشرک کی عدالت میں اولین و آخرین کے سامنے وہ اتنا تو کہہ سکیں گے کہ:

”یا اللہ اپنی فہم و بصیرت کی ممکنہ حد تک تیرے پاکیزہ قانون کو ہم نے آسان سے آسان تر صورت میں قوم کے سامنے پیش کر دیا تھا۔ اے اللہ! ہم اپنے ضعف اور اپنی ناداری کے ساتھ بس اتنا کام ہی کر سکتے تھے، لیکن قوت کے ساتھ اسے نافذ کرانا ہمارے بس سے باہر تھا۔“

إِنْ تَعَذَّبْتُمْ فَاتِمُّوا عِبَادَكُمْ وَإِنْ تَعْفُوا لَهُمْ  
فَإِنَّكَ أَنْتَ الْعَزِيزُ الْحَكِيمُ۔

”اب آپ انہیں عذاب دینا چاہیں تو یہ تیرے بندے ہیں اور اگر آپ ان کی بخشش فرمادیں تو بلاشبہ آپ زبردست ہیں حکمت والے ہیں۔“

اور کیا بعید ہے کہ حق تعالیٰ کسی وقت ارباب اختیار کو اس کے نافذ کرنے کی توفیق ہی دے دیں (جہاں تک ہمیں معلوم ہے حکومت میں اب بھی اللہ کے ایسے مخلص بندے موجود ہیں جو دل و جان سے اس بات کے منتہی ہیں کہ انگریزی قانون (جو جزوی ترمیمات کے ساتھ ہمارے یہاں رائج ہے) کی جگہ

اسلامی قانون نافذ کیا جائے، چنانچہ صدر مملکت نے ادارہ تحقیقات اسلامی اسی نیک مقصد کے لیے قائم کیا تھا کہ تدریجاً موجود قانون کی دفعات کو اسلامی قانون میں ڈھال دیا جائے۔ یہ الگ بات ہے کہ اس ادارہ کے بعض ارکان کی الٹی ذہنیت نے اس کے مقاصد ہی کو الٹ کر رکھ دیا ہے اور صرف ”مغربیت پر اسلام کی چھاپ“ لگا دینے کے لیے ہی تمام احادی اسلحہ استعمال کیا جانے لگا۔

۵: اس سلسلہ میں علمائے اُمت کے سامنے جو مشکلات ہیں اور جن دشوار گزار مراحل سے وہ گزر رہے ہیں، نکتہ چینی لوگوں کو ان کا احساس ہو یا نہ ہو، ہمیں ان کا پوری طرح احساس ہے، لیکن اس کا کیا کیجے کہ زمانے کے دینی تقاضے ہماری مشکلات پر نظر رکھنے کے عادی نہیں ہیں، مقتضیاتِ وقت کی عدالت میں ہمارے اس عذر کی کوئی شہنائی نہیں کہ ہمارے پاس نہ تو اس کام کے لیے باصلاحیت افراد کو فارغ کرنے کی ادنیٰ گنجائش ہے، اور نہ ہم اس کے لیے زر کثیر فراہم کر سکتے ہیں۔ قاضیِ وقت کا فیصلہ یہی ہے کہ تمہارے پاس فرصت ہو یا نہ ہو، قوت ہو یا نہ ہو، سرمایہ ہو یا نہ ہو، بیٹھنے کی جگہ ہو یا نہ ہو، تمہیں یہ کام بہر حال کرنا ہوگا، اور بغیر کسی ذیوی منفعت کے کرنا ہوگا، کیونکہ کرنے کا کام صرف گفتِ شنید سے نہیں ہوتا، وہ تو بہر صورت کرنے ہی سے ہوتا ہے، گزشتہ چند سالوں سے ہندوستانی علمائے ایک ادارہ تحقیقات شرعیہ قائم کر لیا ہے۔ جس سے قارئینِ بینات متعارف ہیں۔ لیکن بڑی ندامت کی بات ہے کہ پاکستانی علماء اب تک اپنا ”ادارہ تحقیقات اسلامی“ قائم نہیں کر سکے جو ہر قسم کی سیاست بازی سے الگ رہ کر پوری ملت کی اس عظیم خدمت کو بحال آتا۔ **فَاِنَّا لِلّٰهِ وَاِنَّا اِلَيْهِ رٰجِعُوْنَ**، یہ جو کچھ عرض کیا گیا ہے اس پر پوری سنجیدگی سے غور و فکر کرنا چاہیے نری جذباتیت سے مسائل حل نہیں ہو جاتے۔

لعبری لقد نبهت من كان نائماً  
 واسمعت من كانت له اذنان!  
 (الامام الکشمیری)

مرکزی انجمن خدام القرآن لاہور

کے قیام کا مقصد

منبع ایمان — اور — سرچشمہ لفقین

قرآن حکیم

کے علم و حکمت کی

وسیع پیمانے — اور — اعلیٰ علمی سطح

پر تشہیر و اشاعت ہے

اس کا اہم مقصد ہے کہ فی غنایم میں تجدید ایمان کی ایک عمومی تحریک پھیل جائے

اور اس سطح

اسلام کی نشاۃ ثانیہ — اور — غلبہ دین حق کے دور ثانی

کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ